

आत्मसाक्षात्कार

प्राप्तीचे सरळ आणि अचूक विज्ञान



Marathi

ज्ञानी पुरुष दादाश्री (दादा भगवान)

ज्ञानीपुरुष परम पूज्य दादा भगवानांची दिव्य ज्ञानवाणी
संकलन : पूज्यश्री दीपकभाई देसाई

आत्मसाक्षात्कार प्राप्तीचे सरळ आणि अचूक विज्ञान

प्रकाशक : अजीत सी. पटेल, दादा भगवान आराधना ट्रस्ट,
5, ममतापार्क सोसायटी, उस्मानपुरा, अहमदाबाद - 380014
फोन : (079) 39830100

© All Rights reserved with - Dada Bhagwan Foundation Trust,
© 5, Mamta Park Society, B\h. Navgujarat College, Usmanpura,
Ahmedabad - 380014, Gujarat, India.
No part of this book may be used or reproduced in any manner
whatsoever without written permission from the holder of the copyrights.

संस्करण : 5,000 ऑगस्ट, 2019

भाव मूल्य : 'परम विनय' आणि 'मी काहीच जाणत नाही', हे भाव !

मुद्रक : अंबा ऑफसेट
B-99, इलेक्ट्रोनीक्स GIDC,
क-6 रोड, सेक्टर-25, गांधीनगर-382044
फोन : (079) 39830341

दादा भगवान कोण ?

जून 1958 संध्याकाळची अंदाजे सहाची वेळ, सुरत स्टेशनवर अलोट गर्दी होती. रेल्वेच्या प्लेटफॉर्म नंबर तीनच्या बाकावर बसलेल्या श्री अंबालाल मूळजीभाई पटेल रुपी देहमंदिरात नैसर्गिक स्वरूपात कित्येक जन्मांपासून व्यक्त होण्यासाठी आतूर असलेले 'दादा भगवान' संपूर्णपणे प्रकट झाले आणि निसर्गाने सर्जन केले अध्यात्माचे अद्भुत आश्चर्य! एका तासात विश्वदर्शन लाभले! मी कोण? भगवंत कोण? जग कोण चालवत आहे? कर्म म्हणजे काय? मुक्ती कशाला म्हणतात? इत्यादी जगातील सर्व आध्यात्मिक प्रश्नांची रहस्ये संपूर्णपणे प्रकट झाली. अशाप्रकारे निसर्गाने विश्वाला प्रदान केले एक अद्वितीय, संपूर्ण दर्शन आणि ह्याचे माध्यम बनले अंबालाल मूळजीभाई पटेल, जे होते गुजरातच्या चरोतर जिल्ह्यातील भादरण गावचे पाटील, कॉन्ट्रॅक्टचा व्यवसाय करणारे आणि तरीही पूर्ण वीतराग पुरुष.

त्यांना प्राप्ती झाली तशी ते फक्त दोन तासात इतर मुमुक्षुनां सुद्धा आत्मज्ञानाची प्राप्ती करवित असत, त्यांच्या सिद्ध झालेल्या अद्भुत ज्ञान प्रयोगाद्वारे. त्याला अक्रम (क्रमविरहीत) मार्ग म्हटले जाते. अक्रम म्हणजे क्रमाशिवायचा आणि क्रम म्हणजे पायरी पायरीने, क्रमाक्रमाने वर चढणे! अक्रम म्हणजे लिफ्ट मार्ग! शॉर्ट कट!

ते स्वतः प्रत्येकाला 'दादा भगवान कोण?' याबद्दलची फोड करून देताना म्हणायचे की, "हे दिसतात ते 'दादा भगवान' नाहीत. हे तर 'ए.एम. पटेल' आहेत. आम्ही ज्ञानीपुरुष आहोत आणि आत प्रकट झाले ते दादा भगवान आहेत. दादा भगवान तर 'चौदालोका'चे नाथ आहेत, ते तुमच्यात पण आहेत, सर्वांमध्ये आहेत! तुमच्यात अव्यक्त रूपात आहेत आणि 'येथे' माझ्या आत संपूर्णपणे व्यक्त झालेले आहेत! माझ्या आत प्रकट झालेले 'दादा भगवान' यांना मी पण नमस्कार करतो."

व्यापारात धर्म असावा परंतु धर्मात व्यापार नसावा. या सिद्धांताने त्यांनी आपले संपूर्ण जीवन व्यतीत केले. संपूर्ण जीवनात त्यांनी कधीही, कोणाकडूनही पैसे घेतले नाहीत, उलट स्वतःच्या व्यवसायातून झालेल्या फायद्यातून भक्तांना यात्रा करवित असत.

अक्रम विज्ञान

आत्मसाक्षात्कार

प्राप्तीचे सरळ आणि अचूक विज्ञान

1. मनुष्य जीवनाचे ध्येय काय?

हे तर संपूर्ण जीवनच फ्रॅक्चर झाले आहे. कशासाठी जगत आहोत याचे सुद्धा भान नाही. ध्येय नसलेले जीवन याला काही अर्थच नाही. पैसे येतात आणि खाऊन पिऊन मजा करायची आणि दिवसभर चिंता काळजी करत रहायची याला जीवनाचे ध्येय कसे म्हणता येईल? दुर्मिळ मनुष्य जन्म आहे तो असा वाया घालविण्यात काय अर्थ आहे? तर मग मनुष्य जन्म प्राप्त झाल्यानंतर स्वतःच्या ध्येयापर्यंत पोहोचण्यासाठी काय करायला हवे? संसारिक सुख, भौतिक सुख हवे असेल तर तुमच्याजवळ जे काही असेल ते लोकांमध्ये वाटत रहा.

या जगाचा नियम एकाच वाक्यात समजून घ्या, या जगातील सर्व धर्मांचा सार हाच आहे की जर तुम्हाला सुख हवे असेल तर इतर जीवांना सुख द्या आणि दुःख हवे असेल तर दुःख द्या. तुम्हाला जे अनुकूल असेल ते द्या. आता कोणी म्हणेल की आम्ही इतरांना सुख कसे द्यायचे, आमच्या जवळ पैसे तर नाही. तेव्हा फक्त पैश्यांनीच सुख देता येते असे थोडेच आहे, तर त्यांच्या प्रति तुम्ही ऑब्लाइजिंग नेचर (परोपकारी स्वभाव) ठेवू शकता, त्याला काही आणायचे असेल तर आणून देऊ शकता. त्याला चांगला सल्ला देऊ शकता. असे पुष्कळ मार्ग आहेत ऑब्लाइज करण्यासाठी.

दोन प्रकारचे ध्येय, संसारिक आणि आत्यंतिक

दोन प्रकारचे ध्येय निश्चित केले पाहिजेत. आपण संसारात असे जगावे की आपल्यामुळे कोणालाही त्रास होऊ नये, कोणासही दुःख होऊ नये. अशा प्रकारे आपण उत्तम सत्संगी पुरुष, खऱ्या पुरुषांच्या सहवासात राहावे, आणि कुसंगामध्ये पडू नये, असे काही ध्येय असायला हवे. आणि दुसऱ्या प्रकारच्या ध्येयामध्ये प्रत्यक्ष ज्ञानी पुरुष भेटले तर (त्यांच्याकडून आत्मज्ञान प्राप्त करून) त्यांच्या सत्संगात राहावे, त्यामुळे तुमची सर्व कामे होतील, सर्व कोडी सोडवली जातील. (आणि मोक्ष प्राप्त होईल).

म्हणजे मनुष्याचे अंतिम ध्येय काय असावे? मोक्षाला जाण्याचेच! हेच ध्येय असायला हवे. तुम्हालाही मोक्षाला जायचे आहे ना? कुठपर्यंत भटकायचे? अनंत जन्मांपासून भटकभटक... भटकण्यात काहीच बाकी ठेवले नाही ना! कशामुळे भटकणे झाले? कारण 'मी कोण आहे' हेच जाणले नाही. स्वतःचे स्वरूपच ओळखले नाही. स्वतःचे स्वरूप ओळखले पाहिजे. 'स्वतः कोण आहे' याची ओळख करायला नको का? इतके फिरून सुद्धा तुम्ही ते ओळखले नाही? केवळ पैसे कमावण्याच्या मागे पडलात? मोक्षासाठीही थोडेफार काही करायला हवे की नको? वास्तवात मनुष्य परमात्मा बनू शकतो, स्वतःचे परमात्मपद प्राप्त करणे हेच अंतिम ध्येय आहे.

मोक्ष, दोन टप्प्यात

प्रश्नकर्ता : सामान्यपणे मोक्षचा अर्थ आम्ही जन्म-मरणापासून मुक्ती असा करतो.

दादाश्री : हो, हे बरोबर आहे. पण जी अंतिम मुक्ती आहे, ती सेकंडरी स्टेज (दुसरा टप्पा) आहे. पहिला मोक्ष म्हणजे संसारी दुःखांचा अभाव. संसारातील दुःखात पण दुःख वाटत नाही, उपाधीमध्ये पण समाधी राहते, हा पहिला मोक्ष आणि मग हा देह सुटल्यानंतर आत्यंतिक मोक्ष आहे. पण पहिला मोक्ष इथेच झाला पाहिजे. माझा मोक्ष झालाच

आहे ना! संसारात राहूनही संसार स्पर्शत नाही, असा मोक्ष व्हायला पाहिजे. या अक्रम विज्ञानामुळे असे होऊ शकते.

2. आत्मज्ञानामुळे शाश्वत सुखाची प्राप्ती

प्रत्येक जीव काय शोधतो? आनंद शोधत आहे, परंतु क्षणभरही आनंद मिळत नाही. विवाह प्रसंगात गेलात किंवा नाटक बघायला गेलात परंतु परत दुःख हे येतेच. ज्या सुखानंतर दुःख येते त्यास सुख कसे म्हणायचे? तो तर मूर्छितपणाचा आनंद म्हटला जाईल. सुख तर परमनन्द (कायमचे) असते. हे तर टेम्पररी (तात्पुरते) सुख आहे आणि ते सुद्धा काल्पनिक आहे, मानलेले आहे. प्रत्येक आत्मा काय शोधतो? नेहमीसाठी सुख, शाश्वत सुख शोधत असतो. ते 'ह्याच्यातून सुख मिळेल, त्याच्यातून मिळेल, गाडी घेतली तर सुख मिळेल.' असे करत राहतो पण तरीही सुख काही मिळत नाही. उलट अधिकाधिक झंझटीमध्ये गुंतला जातो. सुख स्वतःच्या आतच आहे, आत्म्यातच आहे. म्हणूनच आत्मा प्राप्त केला तर (सनातन) सुख प्राप्त होईल.

सुख आणि दुःख

जगात सर्वच सुख शोधतात पण सुखाची व्याख्या निश्चित करत नाहीत. सुख असे असले पाहिजे की त्या सुखानंतर पुन्हा कधीही दुःख येणार नाही. असे एक तरीही सुख या जगात असेल तर शोधून काढ, जा. शाश्वत सुख तर स्वतःच्या आत-स्वमध्येच आहे. स्वतःच अनंत सुखाचे धाम आहे आणि तरी नाशवंत वस्तूंमध्ये लोक सुख शोधायला निघाले आहे!

सनातन सुखाचा शोध

ज्याला सनातन सुख प्राप्त झाले, आणि त्यानंतर जर त्याला संसारिक सुखाचा स्पर्श झाला नाही, तर त्या आत्म्याची मुक्ती झाली. सनातन सुख हाच मोक्ष आहे. दुसऱ्या कोणत्याही मोक्षाचे आम्हाला काय

करायचे आहे? आम्हाला सुख हवे आहे. तुम्हाला सुख आवडते की नाही आवडत? ते मला सांगा.

प्रश्नकर्ता : त्यासाठीच तर धडपडत आहोत.

दादाश्री : हो, पण ते सुख तात्पुरते असेल तर चालत नाही. त्या सुखानंतर परत दुःख येते, म्हणून ते आवडत नाही, सनातन सुख असेल तर पुन्हा कधी दुःख येणार नाही, असे सुख पाहिजे. जर असे सुख मिळाले तर तोच मोक्ष आहे. मोक्ष म्हणजे काय? तर संसारी दुःखांचा अभाव तोच मोक्ष! नाहीतर दुःखांचा अभाव होतच नाही, कोणालाही नाही!

एक तर, या बाहेरच्या विज्ञानाचा अभ्यास, ते तर जगातील वैज्ञानिक करतच असतात ना! आणि दुसरे, हे अंतर विज्ञान म्हटले जाते की, जे स्वतःला सनातन सुखाकडे घेऊन जाते. म्हणजे स्वतःच्या सनातन सुखाची प्राप्ती करवून देते, त्यास आत्मविज्ञान म्हटले जाते. आणि हे जे टेम्पररी एडजस्टमेंटवाले सुख देते ते सर्व बाह्यविज्ञान म्हटले जाते. बाह्यविज्ञान तर शेवटी विनाशी आहे व विनाश करणारा आहे आणि हे अक्रम विज्ञान सनातन आहे आणि सनातन करणारा आहे!

3. I & My are separate

(मी आणि माझे वेगळे आहेत.)

‘ज्ञानी’च मौलिक स्पष्टीकरण देतात.

‘I’ (मी) हे भगवंत आहे आणि ‘My’ (माझे) ही माया आहे. ‘My’ is Relative to ‘I’. ‘I’ is real आत्म्याच्या गुणांचा ‘I’ मध्ये आरोपण केले तरी ‘तुमची’ शक्ती खूपच वाढेल. मूळ आत्मा ज्ञानीशिवाय मिळू शकत नाही, परंतु हे ‘I’ आणि ‘My’ अगदी वेगळेच आहेत. असे जर सर्वांनाच, परदेशी लोकांनाही जर समजले तर त्यांचे दुःख फार कमी होईल, हे विज्ञान आहे. अक्रम विज्ञानाच्या या आध्यात्मिक रिसर्चची

ही अगदी नवीनच पद्धत आहे. 'I' हा स्वायत्त भाव आहे. आणि My मालकीभाव आहे.

सेपरेट I एन्ड My

तुम्हाला सांगितले की, सेपरेट 'I' and 'My' विथ सेपरेटर, तर तुम्ही 'I' आणि 'My' ला सेपरेट (वेगळे) करू शकणार का? 'I' आणि 'My' ला सेपरेट करायला हवे की नाही? आणि हे कधी ना कधी तर जाणून घ्यावे लागेल ना. सेपरेट 'I' आणि 'My', जसे दुधासाठी सेपरेटर असते ना, त्यातून मलई वेगळी करतात ना? तसेच हे वेगळे करायचे आहे.

तुमच्या जवळ 'My' म्हणता येईल अशी कुठली गोष्ट आहे? 'I' एकाटाच आहे की 'My' सोबत आहे?

प्रश्नकर्ता : 'My' सोबत असणारच.

दादाश्री : कोणकोणते 'My' आहे आपल्याजवळ?

प्रश्नकर्ता : माझे घर आणि घरातील सगळ्या वस्तू.

दादाश्री : ती सर्व आपली म्हणणार? आणि पत्नी कोणाची म्हणणार?

प्रश्नकर्ता : ती पण माझी.

दादाश्री : आणि मुले कोणाची?

प्रश्नकर्ता : ती पण माझी.

दादाश्री : आणि हे घड्याळ कोणाचे?

प्रश्नकर्ता : ते पण माझे.

दादाश्री : आणि हे हात कोणाचे?

प्रश्नकर्ता : हात पण माझेच आहेत.

दादाश्री : मग माझे डोके, माझे शरीर, माझे पाय, माझे कान, माझे डोळे असे सांगाल. या शरीराच्या सगळ्या वस्तूंना माझे म्हणतात, तेव्हा माझे म्हणणारे 'आपण' कोण आहात? याचा विचार केला की नाही? 'My' नेम इज 'चंदुलाल' म्हणणार आणि मग बोलणार 'मी चंदुलाल आहे.' यात विरोधाभास नाही वाटत? (चंदुलालच्या जागी वाचकांनी स्वतःचे नाव समजायचे)

प्रश्नकर्ता : वाटत आहे.

दादाश्री : तुम्ही चंदुलाल आहात, पण यात 'I' आणि 'My' दोन आहेत. हे 'I' आणि 'My' चे दोन रेल्वे लाइनस् वेगळ्याच असतात. पॅरेलल (समांतर)च असतात, कधीही एकत्र मिळत नाहीत. तरीपण तुम्ही एकाकार मानता, तर याला समजून घेऊन यातून 'My' ला सेपरेट करा. आपल्यात जो 'My' आहे त्याला एका बाजूला ठेवा. 'My' हार्ट, तर त्याला एका बाजूला ठेवा. या शरीरातून अजून काय काय सेपरेट करावे लागेल?

प्रश्नकर्ता : पाच इंद्रिये.

दादाश्री : हो, सर्वच. पाच इंद्रिये, पाच कर्मेन्द्रिये. आणि मग 'माय माइंड' म्हणता की 'आय एम माइंड' म्हणता?

प्रश्नकर्ता : 'माय माइंड' (माझे मन) म्हणतो.

दादाश्री : माझी बुद्धी म्हणता ना?

प्रश्नकर्ता : हो.

दादाश्री : माझे चित्त म्हणता ना?

प्रश्नकर्ता : हो.

दादाश्री : आणि 'माय इगोइज्म' (माझा अंहकार) बोलतात की 'आय एम इगोइज्म' (मी अंहकार) बोलतात ?

प्रश्नकर्ता : 'माय इगोइज्म'.

दादाश्री : 'माय इगोइज्म' म्हणाल तर त्याला वेगळे करू शकाल. पण त्याच्या पुढे जे आहे, त्याच्यात तुमचा हिस्सा काय आहे, हे तुम्ही जाणत नाही. म्हणून पूर्णपणे सेपरेशन नाही होऊ शकत. तुम्ही तुमचे काही मर्यादेपर्यंतच जाणू शकता. तुम्ही स्थूल वस्तूच जाणता, सूक्ष्मची तर ओळखच नाही. सूक्ष्मला वेगळे करणे, नंतर सूक्ष्मतर वेगळे करणे, नंतर सूक्ष्मतर वेगळे करणे हे तर ज्ञानी पुरुषांचेच काम आहे.

पण एक एक करत सगळे स्पेरपार्ट्स वेगळे करत गेले तर 'I' आणि 'My' दोन्ही वेगळे होऊ शकतील ना ? 'I' आणि 'My' दोन्ही वेगळे केल्यानंतर शेवटी काय उरणार ? 'My' ला एका बाजूला ठेवले तर शेवटी काय उरणार ?

प्रश्नकर्ता : 'I' (मी).

दादाश्री : हो 'I' तेच आपण आहात. बस, या 'I' लाच रियलाइज करायचे आहे.

तिथे आमची (ज्ञानींची) आवश्यकता असते. मी तुम्हाला हे सर्व वेगळे करून देईल. त्यानंतर तुम्हाला मी शुद्धात्मा आहे याचा अनुभव येईल. अनुभव आला पाहिजे. आणि त्याचबरोबर दिव्यचक्षु सुद्धा देतो ज्यामुळे आत्मवत सर्व भूतेषु, (सर्वांमध्ये आत्मा) दिसेल.

4. 'मी' ची ओळख कशी ?

जप-तप, व्रत व नियम

प्रश्नकर्ता : व्रत, तप, नियम हे सर्व आवश्यक आहेत की नाही ?

दादाश्री : त्याचे असे आहे, की औषधच्या दुकानात जितक्या औषधी असतात, त्या सर्व आवश्यक असतात पण ते इतर लोकांसाठी, तुम्हाला तर ज्या औषधाची आवश्यकता आहे तेच औषध घ्यायचे असते. त्याचप्रमाणे व्रत, तप, नियम या सर्वांची आवश्यकता आहे. या जगात काहीच चुकीचे नाही पण हे प्रत्येकाच्या दृष्टीने प्रत्येकाच्या अपेक्षेने सत्य आहे.

प्रश्नकर्ता : तप आणि क्रियेमुळे मुक्ती मिळते का ?

दादाश्री : तप आणि क्रियेने फळ मिळते मुक्ती मिळत नाही. कडूनिंबाचे झाड लावले तर कडू फळे मिळतील आणि आंब्याचे झाड लावले तर गोड फळे मिळतील. तुला जसे फळ हवे असेल तसे बी पेर. मोक्षप्राप्तीचे तप तर वेगळेच असते, ते अंतरतप असते. लोक बाहेरील तपांना तप समजून बसले आहेत. जे तप बाहेरून दिसतात ते तप मोक्षासाठी उपयोगी पडणार नाहीत. त्या तपाचे फळ पुण्य आहे. मोक्षाला जाण्यासाठी अंतरतपाची आवश्यकता आहे, अदीठ तप हवे.

प्रश्नकर्ता : मंत्रजपाने मोक्ष मिळतो की ज्ञानमार्गाने मोक्ष मिळतो ?

दादाश्री : मंत्रजपाने तुम्हाला संसारात शांती मिळते, मनाला शांत करते ते मंत्र, त्यामुळे भौतिक सुख मिळतात आणि मोक्ष हा ज्ञानमार्गाशिवाय होऊ शकत नाही. अज्ञानामुळे बंधन आहे आणि ज्ञानामुळे मुक्ती आहे. या जगात जे ज्ञान चालत आहे ते इंद्रियज्ञान आहे, ती भ्रंती आहे. अतिंद्रिय ज्ञान हेच खरे ज्ञान आहे.

ज्याला स्वतःच्या स्वरूपाची ओळख करून मोक्ष प्राप्त करायचा आहे, त्याला क्रियेची गरज नाही, भौतिक सुखांची कामना आहे, त्यांना क्रियेची गरज आहे. मोक्षास जायचे असेल त्यांना तर ज्ञान आणि ज्ञानीची आज्ञा, या दोनच गोष्टींची गरज आहे.

ज्ञानीच ओळख करून देतात 'मी' ची

प्रश्नकर्ता : आपण म्हणालात की तुम्ही स्वतःला ओळखा, तर स्वतःला ओळखण्यासाठी आम्ही काय करावे ?

दादाश्री : त्यासाठी तर माझ्याकडे या. मला सांगा की आम्हाला स्वतःची ओळख करून घ्यायची आहे, तेव्हा मी तुम्हाला तुमची ओळख करून देईल.

प्रश्नकर्ता : 'मी कोण आहे' हे जाणून घेण्याची जी गोष्ट आहे, ती या संसारात राहून कशी शक्य होऊ शकते ?

दादाश्री : मग ते कुठे राहून जाणू शकतो ? संसाराशिवाय आणखी कुठली अशी जागा आहे की जिथे राहून जाणू शकतो ? या जगात सर्व संसारीच आहेत आणि सर्व संसारातच राहतात. इथे 'मी कोण आहे' हे जाणण्यास मिळेल. 'तुम्ही कोण आहात' हेच विज्ञान समजून घ्यायचे आहे इथे. तेव्हा इथे या, आम्ही तुम्हाला ओळख करून देऊ.

मोक्षासाठी सोपा-सरळ उपाय

जे मुक्त झालेले आहेत त्यांच्याकडे जाऊन आपण त्यांना सांगावे की साहेब, माझी मुक्ती करून द्या ! हाच अंतिम उपाय. सर्वात चांगला उपाय. 'स्वतः कोण आहे' हे निश्चित झाल्यावर त्याला मोक्षगती मिळेल आणि जोपर्यंत आत्मज्ञानींशी भेट होत नाही तोपर्यंत आत्मज्ञानींची पुस्तके वाचली पाहिजेत.

आत्मा वैज्ञानिक वस्तू आहे. पुस्तकातून प्राप्त होईल अशी वस्तू नाही. आत्मा स्वतःच्या गुणधर्मांसहित आहे, चेतन आहे आणि तोच परमात्मा आहे. त्याची ओळख झाली म्हणजे झाले. कल्याण झाले आणि ते तुम्ही स्वतःच आहात.

मोक्षमार्गात तप-त्याग असे काहीही करावे लागत नाही. केवळ ज्ञानी

पुरुष भेटले तर ज्ञानीची आज्ञा हाच धर्म आणि आज्ञा हेच तप. आणि हेच ज्ञान, दर्शन, चारित्र्य आणि तप आहे, ज्याचे प्रत्यक्ष फळ मोक्ष आहे.

ज्ञानी पुरुष भेटले तरच मोक्षाचा मार्ग सोपा आणि सरळ होऊन जातो, खिचडी बनविण्यापेक्षाही सोपा होतो.

5. 'मी' ची ओळख-ज्ञानी पुरुषाकडून

आवश्यकता गुरूची की ज्ञानीची ?

प्रश्नकर्ता : दादाजींना भेटण्यापूर्वी कोणाला तरी गुरू मानले असेल तर अशा व्यक्तींनी काय करावे ?

दादाश्री : त्यांच्याकडे जायचे. आणि जर जायचे नसेल तर नका जाऊ, तसे जाणे आवश्यकही नाही. तुमची इच्छा असेल तर जा आणि नाही तर नका जाऊ. त्यांना दुःख होऊ नये, म्हणून सुद्धा जायला हवे. तुम्ही विनय राखला पाहिजे. इथे 'आत्मज्ञान' घेते वेळी मला कोणी विचारेल की, 'आता मी गुरूंना सोडून देऊ?' तर मी सांगेन की 'नका सोडू, अहो, त्या गुरूंच्या प्रतापामुळे तर इथपर्यंत पोहचू शकलात.' संसाराचे ज्ञान पण गुरूशिवाय होत नाही आणि मोक्षाचे ज्ञान पण गुरूशिवाय होत नाही. व्यवहाराचे गुरू 'व्यवहारासाठी' आहेत आणि ज्ञानी पुरुष 'निश्चयसाठी' आहे. व्यवहार रिलेटिव्ह आहे आणि निश्चय रियल आहे. रिलेटिव्हसाठी गुरू हवेत आणि रियलसाठी ज्ञानी पुरुष हवेत.

प्रश्नकर्ता : असे सुद्धा म्हणतात ना की गुरूशिवाय ज्ञान मिळत नाही.

दादाश्री : गुरू तर रस्ता दाखवतात, ते मार्ग दाखवतात आणि 'ज्ञानी पुरुष' ज्ञान देतात. ज्ञानी पुरुष म्हणजे जे सर्वच जाणतात, त्यांना जाणण्यासाठी काहीच बाकी राहिले नाही. स्वतः तद्स्वरूपात बसले आहेत, म्हणूनच, 'ज्ञानी पुरुष' तुम्हाला सर्व काही देतात आणि गुरू

तर संसारात तुम्हाला मार्ग दाखवतात. त्यांनी सांगितल्या प्रमाणे केले तर संसारात सुखी होता येते. आणि जे आधि, व्याधी, आणि उपाधीमध्ये सुद्धा समाधी अवस्थेत ठेवतात ते 'ज्ञानी पुरुष.'

प्रश्नकर्ता : गुरू द्वारा ज्ञान प्राप्त होते परंतु ज्या गरूंना आत्मसाक्षात्कार झाला असेल त्यांच्याकडूनच ज्ञान प्राप्त होते ना?

दादाश्री : ते 'ज्ञानीपुरुष' असले पाहिजेत आणि ते सुद्धा केवळ आत्मसाक्षात्कार घडवून दिल्याने काही होत नाही. 'ज्ञानी पुरुष' तर, हे जग कसे चालत आहे? स्वतः कोण आहे? हे कोण आहे? असे सर्व स्पष्टीकरण देतील तेव्हाच कार्य पूर्ण होईल. पण जर पुस्तकातच गुंतून राहिलात तर पुस्तके तर 'मदतनीस' आहेत. ते साधारण कारण आहे असाधारण (मुख्य) कारण नाही. असाधारण कारण कोणते आहे? ते म्हणजे 'ज्ञानी पुरुष!'

अर्पण विधी कोण करवू शकतो?

प्रश्नकर्ता : हे ज्ञान घेण्या अगोदर अर्पण विधी करवून घेतात ना, तर समजा या पूर्वी दुसऱ्या कोणा गुरू समक्ष अर्पण विधी केली असेल आणि येथे पुन्हा अर्पण विधी केली तर ते योग्य ठरणार नाही ना?

दादाश्री : गुरू अर्पण विधी करवून घेतच नाहीत. येथे तर काय काय अर्पण करायचे? आत्म्याशिवाय इतर सर्वकाही. म्हणजे सर्वकाही अर्पण तर कोणी करतच नाही ना! अर्पण होतही नाही आणि कोणी गुरू तसे सांगतही नाही. ते तर तुम्हाला मार्ग दाखवितात. ते मार्गदर्शकाच्या रूपाने काम करतात. आम्ही गुरू नाही, आम्ही तर ज्ञानी पुरुष आहोत आणि हे तर भगवंताचे दर्शन करायचे आहे. मला अर्पण करायचे नाही, भगवंताला अर्पण करायचे आहे.

आत्मानुभूती कशाप्रकारे होत असते?

प्रश्नकर्ता : 'मी आत्मा आहे' हे ज्ञान कशा प्रकारे होते? काय केले तर स्वतः अनुभूती करू शकेल?

दादाश्री : ती अनुभूती करविण्यासाठी तर 'आम्ही' (ज्ञानी) येथे बसलेलो आहोत. आम्ही जेव्हा ज्ञान देतो तेव्हा 'आत्मा' आणि 'अनात्मा' यांना वेगळे करून देतो आणि मग तुम्हाला घरी पाठवतो.

ज्ञानप्राप्ती आपणहून होत नाही. जर आपणहून झाली असती तर सर्व साधू, संन्यासी प्राप्त करून बसले असते. परंतु ते तर ज्ञानी पुरुषांचे काम आहे. 'ज्ञानी पुरुष' त्याचे निमित्त आहेत.

जसे औषधासाठी डॉक्टरांची गरज आहे की नाही? की मग तुम्ही स्वतःच घरी औषध बनवून घेता? तेथे कसे जागृत राहता की काही चूक झाली तर मरून जाऊ! आणि आत्म्यासंबंधी स्वतःच 'मिकस्वर' बनवून घेता. शास्त्रे गुरूकडून समजून घेण्याऐवजी स्वतःच्या बुद्धीने वाचली आणि मिकस्वर बनवून पिऊन टाकले. याला भगवंतानी स्वच्छंद म्हटले आहे. या स्वच्छंदामुळे तर अनंतजन्माचे मरण झाले! तो तर एकच जन्माचा मृत्यू होता.

अक्रम ज्ञानामुळे रोख मोक्ष

सध्या ज्ञानी पुरुष प्रत्यक्ष हजर आहेत म्हणून मार्ग सुद्धा मिळेल, नाहीतर लोक सुद्धा खूप विचार करतात, परंतु त्यांना मार्ग सापडत नाही व चुकीच्या मार्गाने चालत राहतात. 'ज्ञानी पुरुष' तर कधीकाळी एखादेच प्रकट होतात, आणि त्यांच्याकडून ज्ञान मिळते व आत्मानुभव होतो. मोक्ष तर येथेच रोख मिळायला हवा. येथेच देहासहित मोक्ष अनुभवास आला पाहिजे. या अक्रमज्ञानामुळे रोकड मोक्षही मिळतो आणि अनुभव सुद्धा येतो!

ज्ञानीच करवितात आत्मा-अनात्माचा भेद

जसे या अंगठीत सोने आणि तांबे दोन्ही मिसळलेले आहेत. ही अंगठी तुम्ही गावात घेऊन जाऊन कोणालाही सांगितले की, 'भाऊ, यातील सोने आणि तांबे वेगळे करून द्या ना!' तर काय कोणीही हे काम करू शकेल? कोण करणार?

प्रश्नकर्ता : सोनारच करू शकेल.

दादाश्री : ज्याचे हे काम आहे, जो या कामात एक्सपर्ट आहे, तोच सोने आणि तांबे दोन्ही वेगळे करून देईल. शुद्ध शंभरच्या शंभर टक्के सोने वेगळे करेल, कारण तो दोन्हींचे गुणधर्म जाणतो, की सोन्याचे गुणधर्म असे आहेत आणि तांब्याचे गुणधर्म असे आहेत. त्याच प्रकारे ज्ञानी पुरुष आत्म्याचे गुणधर्म जाणतात आणि अनात्माचे गुणधर्म पण जाणतात.

जसे अंगठीमध्ये सोने आणि तांबे मिश्रण स्वरूपात असेल तर त्याला वेगळे करता येते. पण जर सोने आणि तांबे दोन्ही कंपाउंड स्वरूप होऊन गेले असते तर त्यांना वेगळे करता आले नसते कारण त्यामुळे वेगळ्याच प्रकारचे गुणधर्म तयार होतात. तसेच जीवांच्या आत चेतन आणि अचेतनचे मिश्रण आहे, पण ते कंपाउंड स्वरूप झालेले नाही. म्हणूनच पुन्हा स्वतःच्या स्वभावाला प्राप्त करू शकतात. कंपाउंड झाले असते तर कळलेच नसते. चेतनचे गुणधर्म पण कळले नसते आणि अचेतनचे गुणधर्म पण कळले नसते आणि तिसरेच गुणधर्म उत्पन्न झाले असते. पण तसे झालेले नाही. हे केवळ मिश्रण झाले आहे.

ज्ञानी पुरुष जगातील ग्रेटेस्ट सायन्टिस्ट

ज्ञानी पुरुष हेच जगातील ग्रेटेस्ट सायन्टिस्ट (सर्वश्रेष्ठ शास्त्रज्ञ) आहेत तेच जाणत असतात आणि तेच आत्मा-अनात्माचे विभाजन करू शकतात. एवढेच नाही, तर तुमच्या पापांना जाळून भस्मसात करू शकतात, व दिव्यचक्षु देतात आणि हे जग काय आहे? कसे चालत आहे? कोण चालवित आहे? इत्यादी सर्व स्पष्ट करून सांगू शकतात. तेव्हाच आपले काम पूर्ण होते.

करोडो जन्मांची पुण्याई उदयास येते तेव्हा ज्ञानीचे दर्शन घडू शकते. नाहीतर दर्शन कुठून होणार? ज्ञान प्राप्त करण्यासाठी 'ज्ञानी'ला ओळख, त्याशिवाय दुसरा कुठलाही मार्ग नाही. आणि शोधणाऱ्यांना ते भेटतातच.

6. ज्ञानी पुरुष कोण ?

संत आणि ज्ञानीची व्याख्या

प्रश्नकर्ता : हे जे सर्व संत होऊन गेलेत त्यांच्यात आणि ज्ञानीमध्ये काय फरक आहे ?

दादाश्री : जे तुमच्यातल्या उणीवा दूर करतात आणि चांगल्या गोष्टी शिकवतात. जे वाईट गोष्टी सोडवतात आणि चांगल्या गोष्टी करण्यास शिकवतात, ते संत म्हटले जातात. पापकर्मापासून वाचवतात ते संत आहेत. परंतु जे पाप आणि पुण्य दोन्हीपासून वाचवतात ते ज्ञानी पुरुष. संत पुरुष खऱ्या मार्गावर चढवतात आणि ज्ञानी पुरुष मुक्ती मिळवून देतात. ज्ञानी पुरुष तर अंतिम विशेषण म्हटले जातात. ते तर आपले (मोक्षाचे) काम सिद्ध करून देतात. खरे ज्ञानी कोण ? की ज्यांच्यात अहंकार आणि ममता, हे दोन्हीही नसतात. ज्यांना आत्म्याचा पूर्ण अनुभव आला आहे ते ज्ञानी पुरुष. ते संपूर्ण ब्रह्मांडाचे वर्णन करू शकतात. सगळ्या प्रश्नांची उत्तरे देऊ शकतात. ज्ञानी पुरुष म्हणजे जगातील एक अद्भुत आश्चर्य. ज्ञानी पुरुष म्हणजे प्रकट दिवा.

ज्ञानी पुरुषांची ओळख

प्रश्नकर्ता : ज्ञानी पुरुषाला कसे ओळखावे ?

दादाश्री : ज्ञानी पुरुष तर काही न करताच ओळखले जातील असे असतात. त्यांचा सुगंधच ओळखला जाईल असा असतो. त्यांचे वातावरण काही वेगळेच असते. त्यांची वाणी सुद्धा वेगळीच असते. त्यांच्या शब्दांवरूनच कळते. अरे, त्यांचे डोळे बघताच कळते, ज्ञानीकडे खूप विश्वसनियता असते, जबरदस्त विश्वसनियता. आणि त्यांचा प्रत्येक शब्द शास्त्ररूप असतो, जर समजले तर ! त्यांची वाणी-वर्तन आणि विनय मनोहर असतात, मनाचे हरण करणारे असतात. अशी बरीचशी लक्षणे असतात.

ज्ञानी पुरुष अबुध असतात. कधीकाळी त्यांचा जन्म होत असतो आणि तेव्हा लोकांचे कल्याण होऊन जाते. तेव्हा लाखो मनुष्य (संसारसागर) तरून पार होऊन जातात. जे आत्म्याचे ज्ञानी असतात ते परम सुखी असतात, त्यांना किंचितमात्र दुःख नसतेच. म्हणून तेथे आपले कल्याण होत असते. ज्यांनी स्वतःचे कल्याण केलेले आहे तेच आपले कल्याण करू शकतात. जे संसारसागर पार उतरले तेच आपल्यालाही पार करू शकतात. तेथे लाखो माणसे संसारसागर पार करू शकतात.

श्रीमद राजचंद्रांनी काय म्हटले आहे की 'ज्ञानी पुरुष' कोण? ज्यांना किंचितमात्र, कुठल्याही प्रकारची स्पृहा नाही, जगातील कुठल्याही प्रकारची भीक नाही, उपदेश देण्याची सुद्धा ज्यांना भीक नाही, शिष्यांचीही भीक नाही, कोणाला सुधारण्याची भीक नाही, कुठलाही गर्व नाही, गारवता नाही, मालकी भाव नाही, तेच ज्ञानी पुरुष.

7. ज्ञानी पुरुष-ए.एम.पटेल (दादाश्री)

'दादा भगवान,' चौदालोकाचे नाथ आहेत. ते तुमच्यातही आहेत, पण तुमच्यात प्रकट झालेले नाहीत. तुमच्यात अव्यक्त रूपात आहेत आणि इथे व्यक्त झालेले आहे, व्यक्त झाले ते फळ देणारे असतात. एकदा जरी त्यांचे नाव घेतले तरी काम होऊन जाईल असे आहे. परंतु ओळखून बोललो तर कल्याण होईल आणि सांसारिक गोष्टींची काही अडचण असेल तर ती पण दूर होईल.

हे दिसत आहे ते 'दादा भगवान' नाहीत., हे जे दिसतात, त्यांना तुम्ही 'दादा भगवान' समजत असाल ना? पण हे दिसणारे तर भादरणचे पटेल आहेत. मी 'ज्ञानी पुरुष' आहे आणि आत प्रकट झालेत ते दादा भगवान आहेत. मी स्वतःभगवान नाही. माझ्यात प्रकट झालेल्या दादा भगवानांना मी सुद्धा नमस्कार करतो. दादा भगवानांसोबत आमचा वेगळेपणाचाच (भिन्नतेचा) व्यवहार आहे. परंतु लोक असे समजतात

की हे स्वतःच दादा भगवान आहेत. नाही, स्वतः दादा भगवान कसे असू शकतील ? हे तर पटेल आहेत, भादरण गावचे.

(हे ज्ञान घेतल्यानंतर) दादाजींच्या आज्ञेचे पालन करणे म्हणजे ए.एम. पटेल यांची आज्ञा नाही. स्वतः 'दादा भगवान' जे चौदालोकाचे नाथ आहेत, त्यांची आज्ञा आहे, याची गॅंटी मी देतो. हे तर माझ्या माध्यमातून या सर्व गोष्टी निघाल्या आहेत एवढेच, म्हणून तुम्ही या आज्ञेचे पालन करा. माझी आज्ञा नाही, दादा भगवांनांची आज्ञा आहे. मी सुद्धा त्यांच्या आज्ञेतच राहतो ना!

8. क्रमिक मार्ग- अक्रम मार्ग

मोक्षाला जाण्याचे दोन मार्ग: एक 'क्रमिक' मार्ग आणि दुसरा 'अक्रम' मार्ग. क्रमिक म्हणजे पायरी पायरीने वर चढणे. जसे जसे परिग्रह कमी करत जाल, तसतसे ते तुम्हाला मोक्षापर्यंत पोहोचणार. ते सुद्धा बऱ्याच काळानंतर, आणि हे अक्रम विज्ञान म्हणजे काय ? पायऱ्या चढायच्या नाही. लिफ्टमध्ये बसायचे आणि थेट बाराव्या मजल्यावर पोहोचायचे, असा हा लिफ्टचा मार्ग निघाला आहे. सरळच लिफ्टमध्ये बसून, बायको मुलांसोबत आणि मुला-मुलींची लग्ने लावून, सर्व काही करून मोक्षाला जायचे. हे सर्व करून सुद्धा तुमचा मोक्ष हरवणार नाही. असा हा अक्रममार्ग, अपवाद मार्ग सुद्धा म्हटला जातो. तो दर दहा लाख वर्षानंतर प्रकट होत असतो. तेव्हा जे या लिफ्टमार्गात बसलेत त्यांचे तर कल्याण झाले. मी तर निमित्त आहे. जे ह्या लिफ्टमध्ये बसले त्यांचा उपाय निघाला ना! उपाय तर करावा लागेल ना ? आम्ही मोक्षाला जाणारच आहोत पण त्या लिफ्टमध्ये बसल्याची खात्री सुद्धा असायला हवी की नाही ? त्याची खात्री म्हणजे क्रोध, मान, माया, लोभ होत नाही. आर्तध्यान-रौद्रध्यान होत नाही, म्हणजे मग काम पूर्ण झाले ना.

अक्रम करवितो सरळतेने आत्मानुभूती

क्रमिक मार्गात अत्याधिक प्रयत्न केल्यानंतर आत्मा आहे असे

जाणवते, ते सुद्धा अगदी अस्पष्ट आणि लक्ष्य तर राहतच नाही. तेथे त्यांना लक्ष ठेवावे लागते की आत्मा असा आहे आणि अक्रम मार्गात तर तुम्हाला सरळ आत्मानुभवच होऊन जातो. डोके दुखो, भूक लागो, बाहेर भले कितीही अडचणी येवोत पण आतील शांता (सुख परिणाम) काही जात नाही, यास आत्मानुभव म्हटले आहे. आत्मानुभव हा दुःखाला सुद्धा सुखात बदलवितो. आणि मिथ्यात्वीला तर सुखात सुद्धा दुःख भासत असते.

हे अक्रम विज्ञान आहे म्हणूनच इतक्या लवकर समकित होत असते. हे तर अति उच्च कोटीचे विज्ञान आहे. आम्ही आत्मा आणि अनात्मामध्ये, म्हणजे आपली आणि परकी वस्तू याचे विभाजन करून देतो. हे एवढे तुमचे आणि हे तुमचे नाही. दोन्हीमध्ये फक्त विधीन वन अवर लाईन ऑफ डिमार्केशन (एका तासातच भेदरेषा) आखून देतो. तुम्ही स्वतः जरी कितीही मेहनत केली, तरी लाखो जन्मानंतर सुद्धा हे शक्य होणार नाही.

‘मला’ भेटला तोच अधिकारी

प्रश्नकर्ता : हा मार्ग इतका सोपा आहे, तर मग अधिकार, (पात्रता) असे काहीच पाहायचे नाही? प्रत्येकांसाठी हे संभव आहे का?

दादाश्री : लोक मला विचारतात की, ‘मी अधिकारी आहे का?’ तेव्हा मी सांगितले, ‘मला भेटलास, म्हणून तू अधिकारी आहेस.’ हे भेटणे म्हणजे त्या मागे सायन्टिफिक सरकमस्टेन्शियल एविडन्स आहे. म्हणजे मला जो कोणी भेटला, त्याला मी अधिकारी मानतो. हे कशाच्या आधारावर भेटतात? तर, अधिकारी आहेत या आधारावर ते मला भेटतात. मला भेटल्यानंतरही जर त्याला प्राप्ती होत नाही, तर त्याचे अंतराय कर्म त्याला बाधक आहेत.

क्रमात करायचे आणि अक्रमात.....

एकदा, एका भाऊ ने प्रश्न केला की क्रम आणि अक्रममध्ये फरक काय आहे? तेव्हा मी सांगितले की, क्रम म्हणजे, सर्व सांगतात की हे वाईट सोडा आणि चांगले करा. नेहमी सर्वांनी हेच सांगितले,

याचे नाव क्रमिक मार्ग. क्रम म्हणजे सर्व सोडायला सांगतात, कपट-लोभ सोडा आणि चांगले करा. हेच तुम्ही पाहिले ना आजपर्यंत? आणि हे अक्रम म्हणजे, करायचे नाही, करोमि-करोसि-करोति नाही!

अक्रम विज्ञान तर फार मोठे आश्चर्य आहे, 'आत्मज्ञान' घेतल्यानंतर लगेच दुसऱ्या दिवसापासूनच मनुष्यात परिवर्तन होते. हे ऐकताच लोक या विज्ञानाचा स्वीकार करतात व इथे आकर्षित होऊन येतात.

अक्रममध्ये मूळात आतूनच सुरुवात होते. क्रमिक मार्गात शुद्धता आतून होऊ शकत नाही. त्याचे कारण तशी केपेसिटी(क्षमता) नाही, तशी मशीनरी नाही म्हणून बाहेरची पद्धत अवलंबविली आहे, परंतु बाहेरची पद्धत आत केव्हा पोहोचणार? तर जेव्हा मन-वचन-कायेची एकता असेल तेव्हाच आत पोहोचणार आणि नंतर आत सुरुवात होईल. मूळात (सध्या) मन-वचन-कायेची एकताच राहिली नाही.

एकात्मयोग तुटल्यामुळे अपवादरूपात प्रकटला अक्रम

जगाने स्टेप बाय स्टेप (पायरी पायरीने) क्रमशः पुढे जाण्याचा मार्ग शोधून काढला आहे पण तो मार्ग तोपर्यंतच योग्य होता की जोपर्यंत व्यक्ती मनात असेल तसेच वाणीने बोलत असेल आणि तसेत वर्तन करीत असेल. तोपर्यंत असा मोक्षमार्ग चालू शकतो. अन्यथा हा मार्ग बंद होऊन जातो. पण ह्या काळात मन-वचन-कायेची एकता तुटली आहे म्हणून क्रमिक मार्ग फ्रॅक्चर झाला आहे, येथे सर्व काही अलाऊ (स्वीकार) होत असते. तू जसा असशील तसा. तू मला येथे भेटलास ना, तेव्हा बस! म्हणजे आपल्याला आणखी दुसरी काही झंझटच करायची नाही.

ज्ञानी कृपेनेच प्राप्ती

प्रश्नकर्ता : तुम्ही हा जो अक्रम मार्ग सांगितला तो तुमच्यासारख्या ज्ञानींसाठी ठीक आहे, सरळ-सोपा आहे पण आमच्यासारख्या सामान्य, संसारात राहणाऱ्या, काम करणाऱ्या, लोकांसाठी हे कठीण आहे. त्यावर काय उपाय आहे?

दादाश्री : ज्ञानी पुरुषात भगवंत प्रकट झालेले असतात, 'चौदालोकाचे'नाथ प्रकट झालेले असतात, असे ज्ञानी पुरुष लाभले मग काय बाकी राहिल? तुमच्या शक्तीने करायचे नाही, त्यांच्या कृपेनेच होणार आहे. कृपेमुळेच सर्व फेरफार होते. म्हणजे येथे तर तुम्ही जे मागाल ते सर्व हिशोब पूर्ण होतात. तुम्हाला काहीच करायचे नाही. तुम्हाला फक्त ज्ञानी पुरुषांच्या आज्ञेतच राहायचे. हे अक्रम विज्ञान आहे. म्हणून या प्रत्यक्ष भगवंताकडून काम साधून घ्यायचे आहे आणि ते तुम्हाला क्षणोक्षणी (हजर) राहते, एक दोन तास नाही पण सतत.

प्रश्नकर्ता : म्हणजे त्यांना सर्व सोपवल्यावर तेच सर्व काही करतात ?

दादाश्री : तेच सर्व काही करतील. तुम्हाला काहीच करायचे नाही, केल्याने तर कर्मबंधन होईल. तुम्हाला फक्त लिफ्टमध्ये बसायचे आणि पाच आज्ञा पाळायच्या. लिफ्टमध्ये बसल्यानंतर आत उड्या मारू नका. हात बाहेर काढू नका, एवढेच तुम्हाला करायचे आहे. कधीकाळी असा मार्ग निघतो, तो पुण्यशाली लोकांसाठीच आहे, जगातले हे अकरावे आश्चर्य आहे! अपवादात ज्याला टिकीट मिळाले त्याचे काम झाले.

'अक्रम मार्ग' चालूच आहे

यात माझा हेतू एवढाच आहे की मी जे सुख प्राप्त केले ते सुख तुम्ही सुद्धा प्राप्त करावे. म्हणजे असे जे हे विज्ञान प्रकट झाले आहे ते काही असेच दबून राहणार नाही. आम्ही आमच्या मागे ज्ञानींची वंशावळ सोडून जाऊ. आमचे उत्तराधिकारी सोडून जाऊ आणि त्यानंतर ज्ञानींची लिंक चालू राहिल. म्हणून जिवंत मूर्ति शोधा, त्याशिवाय मार्ग निघणार नाही.

मी तर काही लोकांना आपल्या हाताने सिद्धि प्रदान करणार आहे. नंतर कोणी हवे की नको? नंतर लोकांना मार्ग तर हवा ना?

9. ज्ञानविधी काय आहे?

प्रश्नकर्ता : आपली ज्ञानविधी काय आहे ?

दादाश्री : ज्ञानविधी म्हणजे तर सेपेरेशन करणे, पुद्गल (अनात्मा) आणि आत्म्याचे सेपेरेशन करणे. शुद्ध चेतन आणि पुद्गल दोन्हीचे सेपेरेशन.

प्रश्नकर्ता : हा सिद्धांत तर बरोबर आहे, परंतु त्याची पद्धती काय आहे ?

दादाश्री : याच्यात देणेघेणे असे काही होत नाही, केवळ इथे बसून जसे आहे तसे बोलायची आवश्यकता आहे ('मी कोण आहे' याची ओळख, याचे ज्ञान प्राप्त करवून देण्याचा दोन तासाचा ज्ञानप्रयोग आहे. त्यात अष्टेचाळीस मिनिट आत्मा-अनात्माचा भेद करणारी भेदविज्ञानाची वाक्ये बोलवून घेतली जातात. जी सर्वांनी एकत्र बसून समूहात बोलायची असतात. त्या नंतर एका तासात पाच आज्ञा उदाहरणे देऊन सविस्तर समजावल्या जातात, की आता बाकीचे जीवन कसे व्यतीत केले पाहिजे की ज्यामुळे नवीन कर्म बांधली जाणार नाहीत आणि जूनी कर्म पूर्णपणे संपतील, त्याचबरोबर 'मी शुद्धात्मा आहे' हे लक्ष्य नेहमी राहिल.)

10. ज्ञानविधीमध्ये काय केले जाते ?

आम्ही ज्ञान देतो, त्याने कर्म भस्मसात होतात आणि त्यावेळेस बरीच आवरणे तुटतात. तेव्हा भगवंताची कृपा होते आणि त्याचबरोबर तो स्वतः जागृत होतो. जागल्यानंतर ही जागृती जात नाही. नंतर निरंतर जागृत राहू शकतो, म्हणजे निरंतर प्रतीति राहणारच. आत्म्याचा अनुभव झाला, म्हणजे देहाध्यास सुटला. देहाध्यास सुटला, म्हणजे कर्म बांधणे थांबले. पहिली मुक्ती अज्ञानतेपासून मिळते. मग एक दोन जन्मानंतर अंतिम मुक्ती मिळते.

ज्ञानाग्निने होतात कर्म भस्मसात

ज्या दिवशी हे 'ज्ञान' देतात त्यादिवशी काय होते? ज्ञानाग्निने

त्यांची जी कर्म आहेत, ती भस्मसात होऊन जातात. दोन प्रकारची कर्म भस्मसात होतात. आणि एक प्रकारचे कर्म बाकी राहतात. जी कर्म वाफ स्वरूपात आहेत, त्यांचा नाश होतो. आणि जी कर्म पाणीस्वरूप आहेत, त्यांचा सुद्धा नाश होतो, पण जी कर्म बर्फस्वरूप आहेत, त्यांना मात्र भोगावेच लागते. कारण ती जमलेली आहेत आणि ती कर्म फळ देण्यासाठी तयार झालेली आहेत, ती मग सोडत नाही. पण पाणी आणि वाफस्वरूप जी कर्म आहेत, त्यांना ज्ञानाग्नि उडवून लावतो, म्हणून ज्ञान मिळताच लोक एकदम हलके होऊन जातात, त्यांची जागृती एकदम वाढते. कारण जोपर्यंत कर्म भस्मसात होत नाहीत तोपर्यंत माणसाची जागृती वाढतच नाही. जी बर्फस्वरूप कर्म आहेत ती तर आपल्याला अवश्य भोगावीच लागतात. आणि ती पण सरळपणे कशी भोगायची त्याचे सर्व उपाय आम्ही सांगितले की, 'भाऊ, 'दादा भगवानांचा असीम जय जयकार हो' बोला, त्रिमंत्र बोला, नऊ कलमे बोला.'

संसारी दुःखांचा अभाव तो मुक्तीचा पहिला अनुभव म्हटला जातो. आम्ही 'ज्ञान' दिल्यानंतर लगेच दुसऱ्याच दिवशी तुम्हाला हा अनुभव येतो. मग शरीराचे ओझे, कर्माचे ओझे हे सर्व दूर होतात. तो दुसरा अनुभव. मग इतका आनंद होतो की त्याचे वर्णनच होऊ शकत नाही!!!

प्रश्नकर्ता : तुमच्याकडून ज्ञान मिळाले तेच आत्मज्ञान आहे ना ?

दादाश्री : मिळाले ते आत्मज्ञान नाही, तुमच्या आत जे प्रकट झाले ते आत्मज्ञान आहे. ज्ञानविधीत आम्ही तुमच्याकडून बोलवून घेतो आणि तुम्ही बोलता त्यासोबतच पाप भस्मसात होतात आणि आत ज्ञान प्रकट होते. तुमच्या आत ते प्रकट झाले आहे ना ?

प्रश्नकर्ता : हो, झाले आहे.

दादाश्री : आत्मा प्राप्त करणे ही काही सोपी गोष्ट नाही. त्यामागे (ज्ञानविधीच्या वेळी) ज्ञानाग्निने पाप भस्मसात होतात. आणखी दुसरे

काय होते? आत्मा आणि देह वेगळे होऊन जातात, तिसरे काय होते की भगवंतांची कृपा उतरते. त्यामुळे मग निरंतर जागृती उत्पन्न होते आणि प्रज्ञेची सुरुवात होते.

द्वितीयेतून पौर्णिमा

आम्ही ज्ञान देतो तेव्हा अनादिकाळापासून, म्हणजे लाखो जन्माची अमावस्या होती. अमावस्या समजते का तुम्हाला? 'नो मून' अनादिकाळापासून काळोखातच जगत आहेत सर्व. उजेड हा पाहिलाच नाही. चंद्र पाहिलाच नाही! आम्ही ज्ञान देतो तेव्हा चंद्रमा प्रकट होतो. तेव्हा प्रथम द्वितीयेच्या चंद्रासारखा उजेड होतो. आम्ही देतो पूर्ण ज्ञान पण तरीसुद्धा आत प्रकट किती होते? द्वितीयेच्या चंद्राइतकाच. नंतर ह्या जन्मात तुम्हाला पौर्णिमेपर्यंतचे काम करून घ्यायचे. नंतर द्वितीयेतून तृतीया, तृतीयेतून चतुर्थी, चतुर्थीतून पंचमी होणार.... आणि पौर्णिमा झाली की मग तो पूर्ण झाला! अर्थात केवळज्ञान प्राप्त झाले. कर्म बांधले जाणार नाहीत, कर्म बांधायचे थांबतील. क्रोध-मान-माया-लोभ बंद होतील. पूर्वी वास्तवात तुम्ही स्वतःला चंदुभाऊ मानत होता, तीच भ्रांती होती. म्हणजे वास्तवात मी चंदुभाऊ आहे ही भ्रांती गेली. आता तुम्हाला ज्या आज्ञा दिल्या आहेत त्या आज्ञांमध्ये राहायचे.

तुम्ही जेव्हा ज्ञानविधीत याल तेव्हा तुमची सर्व पापे मी धुवून टाकेल, नंतर तुम्हाला स्वतःचे दोष दिसायला लागतील. आणि स्वतःचे दोष दिसायला लागले तेव्हापासून समजा की मोक्षाला जाण्याची तयारी सुरू झाली.

11. आत्मज्ञान प्राप्तीनंतर आज्ञापालनाचे महत्त्व

आज्ञा, ज्ञानाच्या रक्षणासाठी

आम्ही ज्ञान दिल्यानंतर तुम्हाला आत्मानुभव होतो. त्यानंतर कोणते काम उरले? ज्ञानी पुरुषाच्या आज्ञेचे पालन करण्याचे. आज्ञा हाच धर्म आणि आज्ञा हेच तप. आमच्या आज्ञा संसार व्यवहारामध्ये बिलकुल

बाधक होत नाहीत. संसारात राहून सुद्धा संसाराचा परिणाम होत नाही, असे हे अक्रम विज्ञान आहे.

सध्याचा हा काळ असा आहे की सर्वत्र कुसंग आहे. स्वयंपाक घरापासून ते ऑफिसपर्यंत, घरात, रस्त्यात, बाहेर, बसमध्ये, ट्रेनमध्ये सगळीकडेच कुसंग आहे. कुसंग आहे म्हणून हे जे ज्ञान मी तुम्हाला दोन तासात दिले आहे त्यास हा कुसंगच खाऊन टाकेल. कुसंग नाही का खाणार? म्हणूनच त्यासाठी पाच आज्ञांचे प्रोटेक्शन म्हणजेच संरक्षणांचे कुंपण दिले की त्याच्या रक्षणात राहिलात तर आतील स्थितीत जरा सुद्धा फरक पडणार नाही. हे ज्ञान त्याला जसे दिले आहे त्याच स्थितीत राहिल. जर कुंपण तुटले तर ते ज्ञान नष्ट होईल. सर्व धुळीत मिळेल.

हे ज्ञान तर मी तुम्हाला दिले आणि भेदज्ञानाने वेगळे पण केले पण आता ते वेगळेच राहू द्या. यासाठी प्रोटेक्शन देतो की ज्यामुळे हा जो कलियुग आहे, हे कलियुगवाले त्याला लुटून न नेवोत. 'बोधबीजाचा' अंकुर उगवल्यानंतर पाणी वगैरे शिंपडायला हवे ना? जोपासना तर करावी लागणार की नाही?

‘ज्ञानप्राप्ती’ नंतर कुठली साधना?’

प्रश्नकर्ता : या ज्ञानानंतर आता कुठल्या प्रकारची साधना करायला हवी ?

दादाश्री : साधना तर, या पाच आज्ञांचे पालन करतात ना तीच ! आता आणखीन दुसरी कुठली साधना नाही. दुसरी साधना बंधनकर्ता आहे. या पाच आज्ञा सोडवणाऱ्या आहेत.

प्रश्नकर्ता : या ज्या पाच आज्ञा आहेत, याच्या व्यतिरिक्त आणि काही आहे ?

दादाश्री : पाच आज्ञांचे एक कुंपण आहे, तुमच्यासाठी. ज्यामुळे आत तुमचा माल कोणी चोरू शकणार नाही, हे कुंपण लावल्यामुळे

आम्ही जे ज्ञान दिले आहे ते एकजेक्ट, जसेच्या तसेच राहिल, आणि जर कुंपण कमजोर झाले तर कोणी आत घुसून सर्व बिघडवेल. तेव्हा परत मला दुरूस्त करायला यावे लागेल. म्हणून या पाच आज्ञांमध्ये राहाल तोपर्यंत निरंतर समाधीची आम्ही गॅरंटी देतो.

आज्ञापालनामुळे वेगाने प्रगती

प्रश्नकर्ता : आपले ज्ञान प्राप्त केल्यानंतर आमची, महात्म्यांची जी प्रगती होते त्या प्रगतीचा वेग कशावर अवलंबून असेल? काय केल्याने वेगाने प्रगती होईल?

दादाश्री : पाच आज्ञा पाळल्या तर सर्व काही वेगाने होईल, पाच आज्ञाच प्रगतीचे कारण आहे. पाच आज्ञा पाळल्याने आवरणे तुटू लागतात. शक्ती प्रकट होऊ लागतात. ज्या शक्ती अव्यक्त आहेत त्या व्यक्त होऊ लागतात. पाच आज्ञांचे पालन केल्यामुळे ऐश्वर्य व्यक्त होत असते. सर्व प्रकारच्या शक्ती प्रकट होतात. सर्वकाही आज्ञापालनावर अवलंबून आहे.

आमच्या आज्ञेच्याप्रति सिन्सियर राहणे तो सर्वात मोठा, मुख्य गुण आहे, आमच्या आज्ञांचे पालन केल्यामुळे जो अबुध झाला तो आमच्या सारखाच होणार ना! परंतु जोपर्यंत आज्ञांचे सेवन करत आहे, तोपर्यंत आज्ञेमध्ये फेरफार व्हायला नको. मग काहीच हरकत नाही.

दृढ निश्चयानेच आज्ञा पालन!

दादाजींच्या आज्ञांचे पालन करायचे आहे, हीच सर्वात मोठी गोष्ट आहे. आज्ञांचे पालन करायचा निश्चय करायला हवा. आज्ञांचे पालन होत आहे की नाही ते तुम्हाला पाहायचे नाही. आज्ञांचे पालन जितके होऊ शकेल तितके बरोबर, पण तुम्हाला निश्चय करायला हवा की आज्ञांचे पालन करायचे आहे.

प्रश्नकर्ता : आज्ञा कमी-जास्त पाळली गेली तर काही हरकत नाही ना?

दादाश्री : 'हरकत नाही' असे नाही. तुम्ही निश्चय करा की आज्ञा पाळायच्याच आहे! सकाळपासूनच निश्चय करा की, 'पाच आज्ञांमध्येच राहायचे आहे, आज्ञा पाळायच्याच आहेत.' निश्चय केला, तेव्हापासूनच माझ्या आज्ञेत आलात, मला इतकेच हवे आहे.

आज्ञा पालन करायला विसरलात तर प्रतिक्रमण करा, की 'हे दादाजी, हे दोन तास विसरलो, आपली आज्ञा विसरलो पण मला तर आज्ञा पाळायच्याच आहे, मला क्षमा करा.' तर मागचे सारे माफ, शंभरा पैकी शंभर मार्क पूरे, मग त्याची जोखिमदारी राहिली नाही. आज्ञेत राहणाऱ्याला हा संसार स्पर्श करू शकत नाही. आमच्या आज्ञेचे पालन केल्यामुळे तुम्हाला काहीही स्पर्श करणार नाही.

'आज्ञा' पाळल्याने खऱ्या पुरुषार्थाची सुरुवात

मी तुम्हाला ज्ञान दिले तेव्हा तुम्हाला प्रकृतीपासून वेगळे केले. 'मी शुद्धात्मा' म्हणजे पुरुष आणि त्यानंतर खरा पुरुषार्थ आहे, रियल पुरुषार्थ आहे हा.

प्रश्नकर्ता : रियल पुरुषार्थ आणि रिलेटिव्ह पुरुषार्थ या दोघांमधील फरक सांगा ना!

दादाश्री : रियल पुरुषार्थात करायचे काहीच नसते. दोघांमध्ये फरक हा आहे की रियल पुरुषार्थ म्हणजे 'पाहणे' आणि 'जाणणे.' आणि रिलेटिव्ह पुरुषार्थ म्हणजे काय? भाव करणे. मी असे करेन.

तुम्ही चंदुभाऊ होते आणि तेव्हा जे पुरुषार्थ करत होते तो भ्रंतीचा पुरुषार्थ होता. परंतु जेव्हा 'मी शुद्धात्मा आहे' याची प्राप्ती केली आणि त्यानंतर पुरुषार्थ कराल, दादांच्या पाच आज्ञांमध्ये रहाल तो होईल रियल पुरुषार्थ. पुरुष होऊन पुरुषार्थ केला असे म्हटले जाते.

प्रश्नकर्ता : ज्ञानबीज पेरले तोच प्रकाश आहे, तीच ज्योती आहे का ?

दादाश्री : हो, तोच! परंतु ते केवळ बीजरूपाने. आता हळूहळू पौर्णिमा होईल. पुद्गल आणि पुरुष वेगळे झाल्यानंतर खरा पुरुषार्थ सुरू होतो. आणि जिथे पुरुषार्थ सुरू झाला तिथे द्वितीयेपासून पौर्णिमेपर्यंत पोहोचेल. हो! आज्ञा पालन केल्यामुळे असे घडते. आणखी काही करायचे नाही, फक्त आज्ञांचे पालन करायचे आहे.

प्रश्नकर्ता : दादाजी, पुरुष झाल्यानंतरच्या पुरुषार्थाचे थोडे वर्णन सांगाल का? ती व्यक्ती मग व्यवहारात कशी वागत असते?

दादाश्री : हे सर्व व्यवहारातच आहे ना, आपले सर्व ज्ञान घेतलेले महात्मा पाच आज्ञांमध्ये राहतातच ना! पाच आज्ञा तेच दादा, तोच रियल पुरुषार्थ.

पाच आज्ञा पाळायचा हाच पुरुषार्थ. आणि पाच आज्ञा पाळण्याचा परिणाम स्वरूप काय होते? तर ज्ञाता-दृष्टा पदामध्ये राहता येते. आणि आम्हाला कोणी विचारले की खरा पुरुषार्थ काय? तर आम्ही सांगू ज्ञाता-दृष्टा राहायचे हाच. या पाच आज्ञा ज्ञाता-दृष्टा पदात राहण्याचेच शिकवतात ना!

आम्ही पाहतो जिथे जिथे ज्याने खऱ्या मनाने, हृदयापासून पुरुषार्थ सुरू केलेला आहे त्यांच्यावर आमची कृपा अवश्य असणारच.

12. आत्मानुभव तीन टप्प्यात, अनुभव-लक्ष-प्रतीति

प्रश्नकर्ता : आत्म्याच्या अनुभवानंतर काय होते?

दादाश्री : आत्म्याचा अनुभव झाला म्हणजे देहाध्यास सुटला. देहाध्यास सुटला म्हणजे कर्म बांधायचे थांबले. मग याहून अधिक काय हवे?

पूर्वी चंदुभाऊ काय होते आणि आज चंदुभाऊ काय आहे हे

लक्षात येते. तर हे परिवर्तन कसे घडले? आत्मनुभावामुळे. पूर्वी देहाध्यासाचा अनुभव होता, आणि आता हा आत्मानुभव आहे.

प्रतीति म्हणजे मान्यता पूर्ण शंभर टक्के बदलली आणि 'मी शुद्धत्माच आहे' हीच गोष्ट निश्चित झाली. 'मी शुद्धात्मा आहे' अशी श्रद्धा बसते पण परत ती तुटते परंतु प्रतीति तुटत नाही. अर्थात श्रद्धा बदलू शकते पण प्रतीति मात्र कधीच बदलत नाही.

प्रतीति म्हणजे समजा आम्ही येथे एक काठी ठेवली, आता जर त्या काठीवर खूप दबाव आला तर ती जरा अशी वाकडी होईल परंतु स्थान सोडणार नाही. जरी कितीही कर्माचा उदय आला, अगदी वाईट उदय आला पण तरीही स्थान सोडणार नाही. 'मी शुद्धात्मा आहे' हे कधी लुप्त होणार नाही.

अनुभव, लक्ष्य आणि प्रतीति हे तीनही राहतील. प्रतीति नेहमीसाठी राहिल. लक्ष्य तर काही वेळेस राहिल. व्यापारात किंवा कुठल्यातरी कामात व्यस्त झाले की लक्ष्य चुकेल पण काम संपल्यावर ते परत येईल. अनुभव केव्हा येईल की जेव्हा काम वगैरे सर्वातून मोकळे होऊन एकांतात बसले असाल तेव्हा अनुभवाचा स्वाद येईल. खरे तर अनुभव वाढतच जातो.

अनुभव लक्ष्य आणि प्रतीति पाया आहे. तो पाया बनल्यानंतरच लक्ष्य उत्पन्न होते, त्यानंतर 'मी शुद्धात्मा आहे' हे निरंतर लक्षात राहते. जेव्हा आरामात निवांत बसले असाल आणि काहीवेळेसाठी ज्ञाता-दृष्टा राहिले तेव्हा ते अनुभवात येते.

13. प्रत्यक्ष सत्संगाचे महत्त्व

गुंतागुंतीच्या समाधानासाठी सत्संगाची आवश्यकता

या अक्रम विज्ञानाच्या माध्यमातून तुम्हाला देखील आत्मानुभवच प्राप्त झाला आहे. परंतु ते तुम्हाला सहज प्राप्त झाला आहे, म्हणून

तुम्हाला स्वतःला फायदा होतो, प्रगतीची सुरुवात होते. 'ज्ञानींच्या' परिचयात जास्तीत जास्त राहून समजून घेण्याची गरज आहे.

हे ज्ञान खूप सखोल समजावे लागेल. कारण की हे ज्ञान एका तासात दिले आहे. केवढे मोठे ज्ञान! करोडो वर्षात सुद्धा नाही होऊ शकेल ते ज्ञान येथे मात्र एका तासात होत असते! परंतु ते बेसिक (पायाभूत) ज्ञान प्राप्त होते तेव्हा सविस्तर समजून घ्यावे लागेल ना? त्यास सविस्तर समजण्यासाठी जर तुम्ही माझ्या जवळ बसून प्रश्न विचाराल तर मी तुम्हाला समजावेल. म्हणूनच आम्ही म्हणत असतो की सत्संगाची नितांत आवश्यकता आहे. तुम्ही जसजसे विचारत जाल तसतसा तुमचा गुंता उलगडत जाईल. ज्यांना टोचत असेल त्यांनी विचारावे.

बीज रोवल्यानंतर पाणी शिंपडणे आवश्यक

प्रश्नकर्ता : ज्ञान घेतल्यानंतर देखील 'मी शुद्धत्मा आहे' हे ध्यानात ठेवावे लागते ते थोडेसे कठीण आहे.

दादाश्री : नाही, असे (आपोआप) व्हायला पाहिजे. ठेवावे लागत नाही, ते आपोआपच राहिल. त्यासाठी काय करावे लागेल? त्यासाठी माझ्याजवळ येत राहावे लागेल. बी रोवल्यानंतर पाणी शिंपडायला पाहिजे ते शिंपडले जात नाही म्हणून तर सगळ्या अडचणी येतात. तुम्ही व्यापारात लक्ष दिले नाही तर काय होईल?

प्रश्नकर्ता : व्यापार बसेल.

दादाश्री : हो, असेच यात सुद्धा आहे, ज्ञान प्राप्त केल्यानंतर त्यावर पाणी शिंपडावे लागेल, तेव्हाच रोपटे मोठे होईल. छोटे रोपटे असते ना, त्यावर सुद्धा पाणी शिंपडावे लागते. तर कधी महिन्या दोन महिन्याने थोडे पाणी शिंपडत जा तुम्ही.

प्रश्नकर्ता : घरी शिंपडतो ना.

दादाश्री : नाही, घरी असलेले चालणार नाही. असे कधी चालेल का? ज्ञानी प्रत्यक्ष येथे आले असतील आणि तरी तुम्हाला त्याची किंमतच नाही! शाळेत गेलेलात की नाही? किती वर्षे गेलात?

प्रश्नकर्ता : दहा वर्षे.

दादाश्री : मग तेव्हा तिथे काय शिकलात? भाषा! ही इंग्रजी भाषा शिकण्यासाठी दहा वर्षे काढली, मग येथे माझ्याजवळ तर मी फक्त सहा महिनेच सांगतो. सहा महिनेच जर माझ्या मागे फिरत राहिलात तर तुमचे (मोक्षाचे) काम होऊन जाईल.

दृढ निश्चय असेल तर अंतराय तुटतील

प्रश्नकर्ता : माझे बाहेरचे सर्व कार्यक्रम ठरले आहेत त्यामुळे येण्यास अडचण होईल.

दादाश्री : हे तर आपला भाव जर स्ट्रॉंग असेल तर त्या अडचणी दूर होतील. तुमचा भाव मजबूत आहे की पोकळ आहे ते बघून घ्यायचे.

गॅरंटी सत्संगाने, संसाराच्या फायद्याची

माझ्याकडे सर्व व्यापारी येतात ना, ते असे व्यापारी असतात की ते जर दुकानात एक तास उशिरा गेले तर पाचशे-हजार रुपयांचे नुकसान होईल. त्यांना मी सांगितले, तुम्ही येथे याल तेवढा वेळ, तुमचे नुकसान होणार नाही आणि जर मध्येच रस्त्यात कोणाच्यातरी दुकानात अर्धा तास थांबलात तर तुमचे नुकसान होईल. येथे याल तर जबाबदारी माझी. कारण यात मला काही देणेघेणे नाही. तुम्ही येथे तुमच्या आत्म्यासाठी आले आहात. म्हणून मी सर्वानाच सांगतो की जर येथे याल तर तुमचे कुठल्याही प्रकारचे नुकसान होणार नाही.

दादांच्या सत्संगाची अलौकिकता

जर कर्माच्या उदयाचे जोर खूप जास्त असेल तेव्हा तुम्हाला

समजून घ्यायचे की हा उदय भारी आहे, म्हणून शांत राहायला हवे. आणि मग त्यास थंड करून सत्संगामध्ये बसून राहायचे. असे तर चालतच राहणार. कसे कसे कर्माचे उदय येतील हे सांगता येत नाही.

प्रश्नकर्ता : जागृती अधिक वाढावी त्यासाठी काय करावे.

दादाश्री : त्यासाठी तर सत्संगात जास्तीत जास्त वेळ बसून राहायचे हाच उपाय आहे.

प्रश्नकर्ता : आपल्याजवळ सहा महिने बसल्यास त्याच्यात स्थूल परिवर्तन होईल, नंतर सूक्ष्म परिवर्तन होईल, असे म्हणायचे आहे का आपल्याला.

दादाश्री : हो, फक्त बसण्यानेच परिवर्तन होत राहिल, म्हणजे येथे आमच्या परिचयात राहायला हवे. दोन तास, तीन तास, पाच तास. जितके जमा केले तितका लाभ. लोक ज्ञान घेतल्यानंतर असे समजतात की आता आम्हाला काहीच करायचे नाही! परंतु असे नाही! कारण अद्याप परिवर्तन हे तर झालेलेच नाही.

ज्ञानीच्या विसीनीटीमध्ये रहा

प्रश्नकर्ता : पूर्णपद प्राप्त करण्यासाठी महात्म्यांना काय गरजेचे आहे?

दादाश्री : जेवढे शक्य असेल तेवढे ज्ञानींच्या सहवासात जीवन व्यतीत करावे तेवढीच गरज आहे. आणखी कुठली गरज नाही, रात्रंदिवस, जरी कुठेही असले तरी दादांजवळच राहिले पाहिजे. त्यांची (आत्मज्ञानींची) विसीनिटीत (दृष्टी पडेल असे) राहिले पाहिजे.

येथे सत्संगात बसल्या बसल्या कर्माचे ओझे कमी होत जाते आणि बाहेर तर कर्माचे ओझे वाढतच राहते. तिथे तर केवळ अडचणीच समोर येतात. आम्ही तुम्हाला गॅरंटी देतो की जेवढा वेळ तुम्ही 'येथे' सत्संगात बसाल तेवढ्या वेळेसाठी तुमच्या काम-धंद्यात कधीही, काहीही नुकसान

होणार नाही आणि तुम्ही जर हिशोब काढाल तर तुम्हाला आढळेल की एकंदरी फायदाच झाला आहे. हा सत्संग काय सामान्य सत्संग आहे? केवळ आत्म्यासाठीच जो वेळ काढेल त्याला संसाराचे नुकसान कसे होऊ शकेल? निव्वळ फायदाच होत असतो? पण हे जर त्याला समजले तर काम होईल ना? या सत्संगात तो बसला म्हणून त्याचे येथे येणे असेच वाया जात नाही? हा तर किती सुंदर काळ आला आहे! भगवंताच्या काळात जर सत्संगाला जायचे असेल तर चालतच जावे लागत होते! आणि आज तर बस किंवा ट्रेनमध्ये बसले की लगेच सत्संगात पोहचू शकतो.

प्रत्यक्ष सत्संग ते सर्वश्रेष्ठ

येथे सत्संगात बसलेले असाल आणि जरी काहीही केले नाही तरी सुद्धा आत परिवर्तन होतच राहिल. कारण हा सत्संग आहे, सत् अर्थात आत्मा, आत्म्याचा संग! हे प्रकट झालेले सत्, त्यांच्या संगमध्ये बसले आहात. हा अंतिम प्रकारचा सत्संग म्हटला जातो.

सत्संगात बसून राहिल्याने हे सर्व संपेल. सर्व संपुष्टात येईल. कारण आमच्या सोबत राहिल्यामुळे, आम्हाला (ज्ञानीला) पाहिल्याने आमच्या डायरेक्ट शक्ती प्राप्त होतात, त्यामुळे जागृती एकदम वाढते. सत्संगामध्येच राहता येईल असे काही आयोजन करायला पाहिजे. 'या' सत्संगाचा सतत साथ राहिला तर काम पूर्ण होऊन जाईल.

काम काढून घेणे म्हणजे काय? जमेल तितके जास्त वेळ दर्शन घेणे. शक्य तेवढे जास्त सत्संगात येऊन प्रत्यक्ष ज्ञानींचा लाभ घ्यावा. प्रत्यक्ष ज्ञानींचा सत्संग. ते जर शक्य नसेल तर शेवटी त्यासाठी खेद व्यक्त करावा! ज्ञानी पुरुषांचे दर्शन करायचे आणि त्यांच्याजवळ सत्संगात बसून राहायचे.

14. दादांची पुस्तके तथा मेगेजीन वाचण्याचे महत्त्व

आप्तवाणी, कशी क्रियाकारी!

ही ज्ञानी पुरुषाची वाणी आहे आणि ती सुद्धा ताजी आहे.

आत्ताचेच पर्याय आहेत म्हणून ती वाचताच आपले सर्व पर्याय बदलत जातात व आनंद उत्पन्न होत जातो. कारण ही वीतरागी वाणी आहे. राग-द्वेषरहित वाणी असेल तरच काम होते अन्यथा काम होऊ शकत नाही. भगवंताची वाणी वीतराग होती त्यामुळे त्या वाणीचा प्रभाव आजपर्यंत पडत आहे. तर 'ज्ञानी पुरुषांच्या वाणीचा सुद्धा प्रभाव पडतो.' वीतराग वाणीशिवाय इतर कोणताही उपाय नाही.

प्रत्यक्ष परिचय शक्य नसेल तेव्हा

प्रश्नकर्ता : दादाजी, जर आम्हाला परिचयात राहता येत नसेल तर पुस्तके कितपर्यंत मदत करतात.

दादाश्री : ते सर्व मदत करतात. येथील प्रत्येक वस्तू दादांची, (पुस्तकातील) शब्द दादांचे आहेत, आशय दादांचा आहे, म्हणजे या सर्व वस्तू मदत करतात.

प्रश्नकर्ता : परंतु साक्षात परिचय आणि यात फरक तर आहेच ना ?

दादाश्री : तसे जर पाहायला गेलो तर सर्वांमध्ये फरक असतो. म्हणून तुम्हाला ज्यावेळी जे उपलब्ध असेल ते करायचे. दादा नसतील तेव्हा काय कराल? तर दादांची पुस्तके वाचावित, पुस्तकात दादाच आहेत ना? नाहीतर डोळे मिटले की लगेच दादा दिसतील.

15. पाच आज्ञांमुळे जग निर्दोष

आत्मज्ञानानंतर सुरुवात निजदोष दर्शनाची

'स्वरूप ज्ञाना' शिवाय तर (स्वतःची) चूक दिसतच नाही. याचे कारण 'मी चंदुभाऊ' आणि माझ्यात तर कुठलेही दोष नाही. मी तर शहाणा-समंजस आहे, असेच वाटते. आणि 'स्वरूप ज्ञानाची' प्राप्तीनंतर तुम्ही निष्पक्षपाती झाले, मन-वचन-कायेवर तुमचा पक्षपात राहिला नाही. म्हणूनच तुम्हाला तुमच्या चुका दिसतात.

ज्यांना स्वतःची चूक समजेल, ज्यांना क्षणोक्षणी स्वतःची चूक दिसते, जिथे जिथे चूक असेल तिथे दिसते, तो स्वतः 'परमात्मा स्वरूप' झाला! 'मी चंदुभाऊ नाही, मी शुद्धात्मा आहे' हे समजल्यानंतरच निष्पक्षपाती होता येते. इतर कोणाचा जरा सुद्धा दोष दिसणार नाही आणि स्वतःचे सर्वच दोष दिसतील तेव्हा स्वतःचे काम पूर्ण झाले असे म्हटले जाईल. स्वतःचे दोष दिसायला लागले तेव्हापासूनच आम्ही दिलेले 'ज्ञान' परिणामित होणे सुरु होते. जेव्हा स्वतःचे दोष दिसायला लागतात तेव्हा दुसऱ्यांचे दोष दिसत नाहीत. दुसऱ्यांचे दोष दिसतात हा तर फार मोठा गुन्हा म्हटला जातो.

या निर्दोष जगात जेथे कोणीच दोषी नाही, तेव्हा मग कोणास दोष द्यावा? दोष आहे तोपर्यंत अहंकाराचे निर्मूलन होणार नाही. अहंकाराचे निर्मूलन होईपर्यंत स्वतःचे दोष धुवायचे आहेत.

आता सुद्धा कोणी दोषी दिसत असेल तर ती आपलीच चूक आहे, केव्हा ना केव्हातरी निर्दोष पाहावेच लागेल ना? हे सर्व आपल्या हिशोबानुसारच आहे, इतके थोडक्यात जरी समजून घेतले तरी खूप उपयोगी पडेल.

आज्ञापाळल्याने वाढते निर्दोष दृष्टी

मला जग निर्दोष दिसत आहे. जेव्हा तुमचीही अशी दृष्टी होणार तेव्हा हे कोडे सुटेल. मी तुम्हाला असा प्रकाश देईल आणि इतकी पाप धुवून टाकेल की ज्यामुळे तुम्हाला प्रकाश राहणार आणि तुम्हाला निर्दोष दिसत राहील. आणि सोबत पाच आज्ञा देईल. त्या पाच आज्ञांमध्ये राहाल तर जे दिलेले ज्ञान आहे, त्यास जरा सुद्धा फ्रॅक्चर होऊ देणार नाही.

तेव्हापासून झाले समकित

स्वतःचा दोष दिसला तेव्हापासूनच समकित झाले असे म्हटले जाईल.

स्वतःचा दोष दिसला तेव्हा समजायचे की स्वतः जागृत झाला आहे. नाहीतर सर्व झोपेतच चालले आहे. दोष समाप्त झाले की नाही, याची जास्त काळजी करण्यासारखे नाही परंतु खरी आवश्यकता जागृतीची आहे. जागृती झाल्यानंतर नवीन दोष होणे बंद होतात आणि जे जुने दोष आहेत ते निघत जातात. आम्हाला त्या दोषांना पाहायचे की कशा प्रकारे दोष होत आहेत!

जितके दोष तितकेच पाहिजे प्रतिक्रमण

अनंत दोषांचे भाजन आहे तर तितकेच प्रतिक्रमण करावे लागतील. जितके दोष भरून आणले आहेत ते सर्व तुम्हाला दिसतील. ज्ञानी पुरुषांनी ज्ञान दिल्यानंतर दोष दिसायला लागतात, नाहीतर स्वतःचे दोष स्वतःला दिसत नाहीत, याचेच नाव अज्ञानता. स्वतःचा एकही दोष दिसत नाही आणि दुसऱ्यांचे बघायचे असतील तर भरपूर दिसतील, त्यास म्हणतात मिथ्यात्व.

दृष्टी स्वतःच्या दोषांप्रती

हे ज्ञान घेतल्यानंतर मनात वाईट विचार आले त्यांना पाहावे, चांगले विचार आले त्यांनाही पाहावे. चांगल्यावर राग नाही आणि वाईटावर द्वेष नाही. चांगले-वाईट बघण्याची आपल्याला गरजच नाही. कारण मुळात ती सत्ताच आपल्या ताब्यात नाही, म्हणून ज्ञानी काय पाहतात? संपूर्ण जगाला निर्दोष पाहतात. कारण हे सर्व डिस्वार्जमध्ये आहे, त्यात त्या बिचाऱ्यांचा काय दोष? तुम्हाला कोणी शिवी दिली तो 'डिस्वार्ज' आहे, बॉस तुम्हाला गोंधळात घालेल तो सुद्धा डिस्वार्जच आहे. बॉस तर निमित्त आहे. जगात कोणाचाही दोष नाही. दोष दिसतात ती सर्व स्वतःचीच चूक आहे. आणि तेच 'ब्लंडर' आहे आणि त्यामुळेच हे जग कायम आहे. दोष पाहिल्याने, उलटे पाहिल्याने वैर बांधले जाते.



एडजस्ट एवरीव्हेर

पचवा एकच शब्द

‘एडजस्ट एवरीव्हेर’. फक्त हा एवढाच शब्द जर तुम्ही जीवनात अंगीकारला तरी खूप झाले. तुम्हाला शांती आपोआपच मिळेल. कलियुगातील अशा भयंकर काळात तुम्ही जर एडजस्ट झाला नाहीत तर संपून जाल!

संसारत दुसरे काही करता आले नाही तरी हरकत नाही पण ‘एडजस्ट’ होता तर आलेच पाहिजे. समोरची व्यक्ती ‘डिसएडजस्ट’ होत असेल आणि तुम्ही एडजस्ट होत राहिले तर तुम्ही संसारसागर तरून जाल. ज्याला दुसऱ्यांशी अनुकूल होता आले, तो कहीधी दुःखी होणार नाही. ‘एडजस्ट एवरीव्हेर’. ‘एडजस्ट’ होणे हाच सर्वात मोठा धर्म आहे. या काळात तर वेगवेगळ्या प्रकृती आहेत तेव्हा ‘एडजस्ट’ झाल्याशिवाय कसे चालणार?

हे आईस्क्रीम असे म्हणत नाही की, तुम्ही माझ्यापासून दूर व्हा. तुम्हाला खायचे नसेल तर नका खाऊ, पण ही म्हातारी माणसे त्यावर चिडतात. हे मतभेद जग बदलल्यामुळे झाले आहेत. ही मुले तर जगाप्रमाणे वागतील.

आम्ही काय सांगतो, की जगाप्रमाणे एडजस्ट व्हा. मुलगा नवीन टोपी घालून आला तर असे म्हणू नका की ही असली टोपी कुठून घेऊन आलास? त्यापेक्षा त्याच्याशी एडजस्ट होऊन त्याला विचारा ‘अशी छान टोपी कुठून बरं आणलीस?’ कितीला आणलीस? खूप स्वस्त मिळाली! असे एडजस्ट व्हा.

आपला धर्म काय म्हणतो की असुविधेत सुद्धा सुविधा शोधा. रात्री मला विचार आला की ‘ही चादर मळलेली आहे,’ पण मग मी

एडजस्टमेंट केली, नंतर ती इतकी मऊ वाटू लागली की विचारू नका. पंचेंद्रियांचे ज्ञान असुविधा दाखवते आणि आत्मज्ञान सुविधा दाखवते. म्हणून आत्म्यात रहा.

हे तर चांगले किंवा वाईट म्हटल्यामुळे ते आपणास त्रास देत असते. आपण तर या दोन्ही गोष्टी समान करून टाकाव्या. एकास चांगले म्हटले म्हणजे दुसरे वाईट झाले, मग ते दुसरे आपल्याला त्रास देत राहते. कोणी खरे सांगत असेल त्याच्याशी आणि कोणी खोटे सांगत असेल त्याच्याशीही एडजस्ट व्हा. आम्हाला कोणी म्हटले की, 'तुम्हाला अक्कल नाही' तर आम्ही लगेचच त्याला एडजस्ट होऊन जातो आणि त्याला म्हणतो की, 'ती तर आधीपासूनच नव्हती! तू आता का बरे शोधायला आलास? तुला तर हे आज कळले पण मला हे लहानपणापासूनच माहित आहे,' असे म्हटल्याने भानगडच मिटते ना? मग पुन्हा तो आपल्याजवळ अक्कल शोधायला येणारच नाही.

पत्नीसोबत एडजस्टमेंट

आपल्याला काही कारणामुळे उशीर झाला आणि बायको आपल्याला उलट-सुलट, वाटेल तसे बोलायला लागली की, 'एवढ्या उशीरा येता, मला हे असे चालणार नाही...' वगैरे. तिचे डोके फिरले तर आपण असे म्हणायला हवे की, 'हो तुझे म्हणणे बरोबर आहे, तू जर म्हणत असशील तर मी परत जातो, नाहीतर तर आत येवून बसतो.' तेव्हा ती म्हणेल, 'नाही, परत नका जाऊ, मुकाट्याने येथे झोपा आता!' मग आपण विचारायचे, 'तू म्हणशील तर जेवतो, नाहीतर झोपून जातो.' तेव्हा ती म्हणेल, 'नाही, आधी जेवून घ्या.' म्हणजे मग आपण तिचे ऐकून जेवून घ्यावे. अर्थात आपण एडजस्ट झालो. मग ती सकाळी मस्त पैकी चहा देईल. पण जर आपण तिला रागावलो तर ती सकाळी चहाचा कप आपटून ठेवेल आणि हे सर्व तीन दिवसांपर्यंत असेच चालत राहील.

जेवणात एडजस्टमेंट

व्यवहार निभावला म्हणजेच तुम्ही 'एडजस्ट एवरीव्हेर' झाला! आता हा डेवलपमेंटचा काळ आला आहे. मतभेद व्हायला नको! म्हणून आता मी लोकांना हे सूत्र दिले आहे, 'एडजस्ट एवरीव्हेर!' कढी खारट झाली तर समजून जायचे की दादार्जींनी एडजस्टमेंट करण्यास सांगितले आहे. मग थोडीशी कढी खाऊन घ्यावी. जेवताना लोणचे हवे असल्यास सांगावे की लोणचे घेऊन ये परंतु भांडायचे नाही, घरात भांडण व्हायला नको. आपण कधी अडचणीत असलो आणि आपण स्वतःच तिथे 'एडजस्टमेंट' घेतली तर संसार शोभून दिसेल.

जमत नाही तरीही निभावून घ्या.

तुझ्याशी जो कोणी डिसएडजस्ट होत असेल, त्यांच्याशीही तू एडजस्ट होऊन जा. दैनंदिन जीवनात जर सासू-सूनेत किंवा जावा-जावांमध्ये डिसएडजस्टमेंट होत असेल पण ज्याला या संसार चक्रातून सूटायचे असेल, त्याने एडजस्ट व्हायलाच हवे. पती-पत्नी दौघांपैकी जर एक तोडत असेल तर दुसऱ्याने जोडून घ्यायला हवे. तरच संबंध निभावले जातील आणि शांतता राहिल. या रिलेटिव्ह (सापेक्ष) सत्यात आग्रह, जिद्दीपणा थोडासुद्धा नको. माणूस म्हणजे कोण? तर जो एवरीव्हेर एडजस्टेबल असेल.

सुधारायचे की एडजस्ट व्हायचे?

प्रत्येक गोष्टीत आपण समोरच्याशी एडजस्ट झालो तर किती सोपे होईल. आपण सोबत काय घेऊन जाणार आहोत? कोणी म्हणेल की, 'भाऊ, बायकोला सरळ कर' 'अरे, तिला सरळ करायला जाशील तर तू वाकडा होऊन जाशील.' म्हणून बायकोला सरळ करायचा प्रयत्न करू नका. ती जशी आहे तशीच बरोबर आहे. तिच्याबरोबर आपले कायमचे नाते असते तर गोष्ट वेगळी. हे तर ह्या एका जन्मानंतर दोघेही

वेगळे होऊन जातील. दोघांचा मरणकाळ वेगळा, दोघांची कर्मे वेगळी! काहीच देण्याघेण्याचे संबंध नाही! येथून मग ती कोणाकडे जाते ते आपल्याला माहित नाही? आपण तिला सरळ करायची आणि पुढच्या जन्मी ती जाईल कोणा दुसऱ्याचाच वाट्याला!!

म्हणून तुम्ही तिला सरळ करू नका आणि तिनेही तुम्हाला सरळ करायचे नाही, जसे मिळाले ते सोन्यासारखे! कोणाचीही प्रकृती कधीही सरळ होत नाही, कुत्र्याचे शेपूट वाकडे ते वाकडेच राहाते. म्हणून आपण सावध राहिलेले बरे. ती जशी आहे तशी ठीक आहे. 'एडजस्ट एवरीव्हेर'!

वाकड्यासोबत एडजस्ट व्हा

व्यवहार तर त्यास म्हणतात की 'एडजस्ट' होता येत असेल. म्हणजे मग शेजारचेही म्हणतील की 'सगळ्यांच्या घरी भांडणे होत असतात पण या घरी मात्र कधीही भांडण होत नाही.' ज्याच्याशी आपले पटत नाही तिथेच शक्ती विकसीत करावी लागते. जिथे पटते तिथे तर शक्ती आहेच. पटत नाही हा तर कमकूवतपणा आहे. माझे सगळ्यांशीच का जमते? जेवढे एडजस्टमेंट घ्याल तेवढी शक्ती वाढेल, आणि अशक्ती दूर होईल. दुसऱ्या सगळ्या जेव्हा विपरीत समजूतींना कुलूप लागेल, तेव्हाच योग्य समज प्राप्त होईल.

सरळ-साध्या माणसांशी तर सगळे जण 'एडजस्ट' होतील पण वाकडे, कठोर, तापट स्वभाव असलेल्या माणसांशी, सगळ्यांशीच 'एडजस्ट' होता आले तर काम होईल. डोके फिरून तर चालणार नाही. जगातली कोणतीही वस्तू आपल्याला 'फिट' (अनुकूल) होत नसते, तेव्हा आपणच जर त्याला 'फिट' झालो तर हे जग सुंदर आहे. परंतु जर त्याला 'फिट' करायला गेलो तर ही दुनिया वाकडी आहे. म्हणून 'एडजस्ट एवरीव्हेर'.

आपल्याला गरज असेल तर समोरचा वाकडा असेल तरी त्याच्याशी जुळवून घ्यावे. स्टेशनवर हमाल हवा असेल आणि तो पैशांसाठी वाद करीत असेल तर त्याला चार आणे जास्त देऊन सुद्धा त्याचे समाधान करावे. आणि जर तसे केले नाही, तर ती बॅग मग आपल्यालाच उचलावी लागेल ना!

तक्रार? नाही, एडजस्ट

घरात सुद्धा एडजस्ट होता आले पाहिजे. तुम्ही सत्संगातून उशीरा घरी गेलात तर घरची माणसे काय म्हणतील? वेळ सुद्धा जपली पाहिजे ना? मग आपण लवकर घरी जावे हे काय चुकीचे आहे? आता असा मार खाण्याची पाळी का आली? कारण पूर्वी पुष्कळ तक्रारी केल्या होत्या त्याचा हा परिणाम आला आहे. त्या वेळी जेव्हा सत्तेवर आला, तेव्हा सारखी तक्रार करत होता. आता सत्ता नाही, म्हणून तक्रार केल्याशिवाय राहायचे. तर आता 'प्लस-माइनस' करून टाका. समोरच्या व्यक्तीने शिवी दिली तर ती जमा करून टाकावी. आपण फिर्यादी व्हायचेच नाही ना!

पति-पत्नी या दोघांनी जर निश्चय केला की मला 'एडजस्ट' व्हायचे आहे, तर दोघांचे समाधान होईल. त्याने जास्त खेचले तर आपण 'एडजस्ट' होऊन जायचे, म्हणजे दोघांचे समाधान होईल. 'एडजस्ट एवरीव्हेर' झाला नाहीत तर वेडे व्हाल. समोरच्याला डिवचत राहता म्हणूनच वेडे झाले आहात.

ज्याला 'एडजस्ट' व्हायची कला जमली तो जगातून मोक्षाकडे वळला. एडजस्टमेंट घेतली यास म्हणतात 'ज्ञान'. जो एडजस्टमेंट घ्यायला शिकला तो तरला.

कित्येकांना रात्री उशीरा झोपायची सवय असते आणि काही जणांना लवकर झोपायची सवय असते. तर त्या दोघांचा मेळ कसा

बसेल ? आणि एका कुटुंबातच सर्व जण एकत्र राहत असतील तर काय होईल ? घरात एक जण असेही बोलणारा निघेल की तुमच्यात अक्कल कमी आहे, तेव्हा आपण समजावे की, हा असेच बोलणार. म्हणजे आपणच 'एडजस्ट' व्हावे. त्या ऐवजी जर तुम्ही त्याला समोर काही उत्तर दिले तर तुम्हीच थकून जाल. कारण तो तर तुमच्यावर आपटत आहे (वाद, भांडण करत आहे) पण जर तुम्ही सुद्धा त्याच्यावर आपटलात तर तुम्हालाही डोळे नाहीत अशी खात्री झाली ना !

आम्ही प्रकृती स्वभावाला ओळखतो त्यामुळे तुम्ही आपटण्यासाठी (वादविवादासाठी) फिरत असाल तरीही मी तुम्हाला आपटू देणार नाही, मी बाजूला होईल. नाहीतर दोघांचा ऑक्सिडेंट होईल आणि दोघांचे स्पेअर पार्टस् तुटून जातील. एखाद्याचा बंपर तुटला तर गाडीत बसलेल्यांची काय अवस्था होईल ? आत बसलेल्यांची दुर्दशाच होईल ना ! म्हणून प्रकृतीला ओळखा. घरातील सर्वांची प्रकृती ओळखून घ्यावी.

ही भांडणे काय रोजच्या रोज थोडीच होत असतात ? ते तर जेव्हा आपल्या कर्माचा उदय होतो तेव्हाच होतात. तेवढ्यापुरते आपण 'एडजस्ट' व्हायचे. घरात पत्नीसोबत भांडण झाले तर भांडण झाल्यानंतर बायकोला हॉटिलात घेऊन जायचे आणि छान जेवू घालून खूश करायचे. आता तंत रहायला नको.

जे ताटात वाढले असेल ते खावे. जे समोर आले ते संयोग आहे आणि भगवंतानी म्हटले आहे की जर संयोगाला धक्का मारशील तर तो धक्का तुलाच लागेल ! म्हणून जरी नावडते पदार्थ आमच्या ताटात वाढलेले असतील तरीही आम्ही त्यातल्या दोन पदार्थ खातो.

'एडजस्ट' होता येत नाही अशा माणसाला माणूस कसे म्हणायचे ? जो संयोगाला वश होऊन एडजस्ट होतो त्या घरात काहीच झंझट होणार नाही. त्यांचा लाभ घ्यायचा असेल तर एडजस्ट व्हा. हे तर काही लाभ होत नाही आणि वैर बांधले जाते ते अधिक !

प्रत्येक व्यक्तीच्या जीवनात काही प्रिन्सिपल (सिद्धांत) असायलाच हवेत. पण तरी संयोगानुसार वागायला हवे. संयोगानुसार एडजस्ट होतो तो माणूस. जर प्रत्येक परिस्थितीत एडजस्टमेंट करायला जमली तर थेट मोक्षापर्यंत पोहोचता येते असे हे फार आश्चर्यकारक हत्यार आहे.

डिसएडजस्टमेंट हाच मूर्खपणा

आपली गोष्ट समोरच्या व्यक्तीला एडजस्ट झालीच पाहिजे. आपली गोष्ट जर समोरच्याला 'एडजस्ट' झाली नाही, तर ती आपलीच चूक आहे, वीतरागींची गोष्ट 'एवरीव्हेर एडजस्टमेंट'ची आहे. 'डिसएडजस्टमेंट' हाच मूर्खपणा आहे, 'एडजस्टमेंट'ला आम्ही न्याय म्हणतो, आग्रह, दुराग्रह याला काही न्याय म्हणता येणार नाही.

आत्तापर्यंत एकही माणूस, आम्हाला 'डिसएडजस्ट' झालेला नाही. आणि लोकांना तर स्वतःच्या घरातील चार सदस्य सुद्धा 'एडजस्ट' होत नाहीत. एडजस्ट होणे जमेल ना? की नाही जमणार? असे तुमच्याकडून होऊ शकेल की नाही? पाहिल्यानंतर आपल्यालाही ते जमेलच ना! या जगाचा नियमच असा आहे की जेवढे तुम्ही पाहता तेवढे तर तुम्हाला जमूनच जाते. त्यात मग काही शिकण्यासारखे राहिले नाही.

संसारात दुसरे काहीही जमले नाही तरी काही हरकत नाही. व्यापार करता कमी आले तरी चालेल, पण 'एडजस्ट' होता मात्र आले पाहिजे. अर्थात वस्तुस्थितीत 'एडजस्ट' व्हायला शिकले पाहिजे. या काळात 'एडजस्ट' होता आले नाही तर मरून जाल. म्हणून 'एडजस्ट एवरीव्हेर' होऊन काम करून घेण्यासारखे आहे.



संघर्ष टाळा

नका पडू संघर्षात

‘कोणाशीही संघर्ष करू नका आणि संघर्ष टाळा.’

आमच्या या वाक्याचे जर आराधन कराल तर थेट मोक्षाला पोहोचाल. तुमची भक्ती आणि आमचे वचनबळ सर्वच काम करून देईल. आमचे हे एकच वाक्य जर कोणी अमलात आणले तर तो मोक्षाला जाईल.

आमचा एक शब्द एक दिवस जरी पाळला तरी गजब शक्ती उत्पन्न होईल! आत एवढी अपार शक्ती आहे की कोणी कितीही संघर्ष (वादविवाद, भांडण) करायला आले तरी त्याला टाळता येईल.

चूकून जरी तू कोणत्याही वादात अडकलास, तर लगेच त्याचे समाधान करून टाक. त्या वादविवादातून घर्षणाची ठिणगी उडू न देता सहजपणे तिथून निघून जा.

ट्राफिकच्या नियमांमुळे संघर्ष टळतात

प्रत्येक संघर्षात नेहमीच दोघांचेही नुकसान होते. तुम्ही समोरच्या व्यक्तीला दुःख दिले, तर त्याचक्षणी आपोआप तुम्हालाही दुःख झाल्याशिवाय राहणारच नाही. ही टक्कर (संघर्ष) आहे म्हणून मी हे उदाहरण दिले आहे की रस्त्यावरील वाहतुकिचा काय धर्म आहे की कोणाला टक्कर दिली, धडक दिली तर तुम्ही मरून जाल. टक्कर मारण्यात धोका आहे म्हणून कोणालाही टक्कर मारू नका. त्याच प्रकारे व्यवहारिक कार्यात सुद्धा संघर्ष करू नका.

एखादा माणूस भांडायला आला, त्याचे शब्द बॉम्बगोळ्यासारखे निघत असतील तेव्हा आपण हे लक्षात घ्यायला हवे की संघर्ष टाळायचा आहे. ध्यानी मनी नसताना अचानकच आपल्या मनावर काही परिणाम

होऊ लागला तर आपण लगेच लक्षात घ्यावे की समोरच्या व्यक्तीचा प्रभाव आपल्यावर होत आहे, अशा वेळेस आपण थोडे बाजूला व्हावे. हे सर्व संघर्ष आहेत. हे जसजसे तुम्हाला कळत जाईल तसतसे तुम्ही हे संघर्ष टाळत जाल. संघर्ष टाळल्याने मोक्ष मिळतो!

संघर्षामुळे हे जग निर्माण झाले आहे. भगवंताने त्याला वैरामुळे निर्माण झाले आहे असे म्हटले आहे. प्रत्येक माणूस, अरे, जीवमात्र वैर ठेवतो. प्रमाणाबाहेर झाले तर वैर ठेवल्याशिवाय राहत नाही. मग तो कोणीही असो, ते सर्व वैर ठेवतात. कारण सगळ्यांच्या आत आत्मा आहे. आत्मशक्ती सर्वांमध्ये सारखीच आहे. कारण पुद्गल (शरीर)च्या निर्बलतेमुळे सहन करावे लागत असते. पण सहन करण्यासोबत वैर ठेवल्याशिवाय राहत नाही. आणि पुढच्या जन्मी तो त्या वैराचे बदला घेतो!

एखादा माणूस खूप बोलतो तर त्याच्या वाटेल तशा बोलण्यानेही आपल्याला संघर्ष होता कामा नये. आपल्यामुळे समोरच्याला वाईट वाटेल असे बोलणे हा फार मोठा गुन्हा आहे.

सहन करू नका, सोल्युशन शोधा

संघर्ष टाळा याचा अर्थ सहन करणे नाही. सहन कराल तर ते किती कराल? सहन करणे आणि 'स्प्रिंग' दाबणे. हे दोन्ही सारखेच आहे. 'स्प्रिंग' दाबून ठेवल्यावर ती किती दिवस राहिल? म्हणून सहन करायला तर शिकूच नका. उपाय करायला शिका. अज्ञानदशेत तर सहनच करावे लागते. पण मग एक दिवस स्प्रिंग उसळली तर सर्व उध्वस्त करून टाकेल.

दुसऱ्यांच्या निमित्ताने जे काही सहन करावे लागले, तो आपलाच हिशोब असतो. परंतु ते आपल्याला कळत नाही की, हा कोणत्या खात्यातला आणि कुठला माल आहे, त्यामुळे आपल्याला असे वाटते की तो हा नवाच माल देत आहे. नवा माल कोणी देतच नाही. आपण

दिलेलाच परत येतो. हे जे काही समोर आले, ते माझ्याच कर्माच्या उदयामुळे आले आहे. समोरचा तर निमित्त आहे.

संघर्ष, आपल्याच चुकीमुळे

या जगात कोणाशीही संघर्ष होतो ती तुमचीच चूक आहे, समोरच्याची चूक नाही. समोरचा तर धडकणारच आहे. 'तुम्ही का बरे धडकलात?' तर म्हणाल, 'समोरचा धडकला म्हणून.' म्हणजेच तुम्हीही आंधळे व तोही आंधळा.

वाद झाला की आपण समजावे की 'असे कसे मी बोलून गेलो की ज्यामुळे हे भांडण झाले!' स्वतःची चूक समजली की समाधान होईल. नंतर पझल सॉल्व होईल. नाहीतर जोपर्यंत आपण 'समोरच्याची चूक आहे' असे शोधत राहू तोपर्यंत हे पझल सॉल्व होणारच नाही. 'आपली चूक आहे' याचा आपण स्वीकार करू तेव्हाच या जगातून सुटका होईल. कोणाशीही संघर्ष झाला तर ती आपल्या अज्ञानतेची निशाणी आहे.

समजा आता जर का एक मुलाने दगड मारला आणि तुम्हाला रक्त निघाले, तेव्हा त्या मुलाला काय कराल? तुम्ही रागवाल. परंतु तुम्ही जात असताना डोंगरावरून एक दगड पडला तो लागला आणि रक्त निघाले तेव्हा तुम्ही काय कराल? तुम्ही रागवाल का? नाही. याचे कारण काय? तर तो दगड डोंगरावरून पडला आहे म्हणून! त्या मुलाला तर नंतर पश्चातापही होत असेल, की हे माझ्या हातून असे कसे घडले? आणि डोंगरावरून पडला, ते कोणी केले.

सायन्स, समजण्यासारखे

प्रश्नकर्ता : आपल्याला भांडायचे नसेल परंतु एखादी व्यक्ती समोरून भांडायला लागली तर काय करावे?

दादाश्री : जर या भिंतीबरोबर भांडलात तर कितीवेळ भांडू शकाल?

या भिंतीवर जर कधी डोके आपटले, तर आपण तिच्यासोबत काय करावे ? डोके आपटले म्हणजे भिंतीबरोबर भांडण झाले, म्हणून काय आपण भिंतीला मारायचे ? त्याच प्रमाणे जे खूप क्लेश देतात त्या सर्व भिंतीच आहेत ! यात आपण समोरच्याचे काय बघायचे ? आपण स्वतःच समजून घ्यायचे की ते भिंतीसारखेच आहेत. मग काही प्रश्नच उरत नाही.

भिंतीला ओरडण्याची सत्ता आपली आहे का ? तसेच त्या समोरच्या व्यक्तीसाठीही आहे. आणि त्याच्या निमित्ताने जे संघर्ष होणार आहे, ते तर होणारच. ते काय सोडणार नाही, मग उगाच आरडाओरड करण्यात काय अर्थ ? त्याच्या हातात सत्ताच नाही ! म्हणून तुम्ही भिंतीसारखे होवून जा ना ! तुम्ही बायकोवर सारखे खेकसत राहिलात तर तिच्या आत पण परमेश्वर बसलेला आहे, तो नोंद करेल की हा माझ्यावर खेकसतो. आणि ती जर तुमच्यावर खेकसत असेल तर तेव्हा तुम्ही त्या भिंतीसारखे होऊन जा, तर त्यावेळी तुमच्यात बसलेला परमेश्वर तुम्हाला मदत करेल.

एखाद्याबरोबर मतभेद होणे आणि भिंतीवर आपटणे या दोन्ही गोष्टी सारख्याच आहेत. या दोन्हीत फरक नाही. भिंतीवर आपटतो ते न दिसण्यामुळे आपटतो आणि मतभेद होतो ते सुद्धा न दिसल्यामुळेच होतो, पुढचे त्याला दिसत नाही. तिथे त्याला उपाय सुचत नाही त्यामुळे मतभेद निर्माण होतात. हे क्रोध-मान-माया-लोभ वगैरे जे करतात ते न दिसल्यामुळेच करतात ! तर ही गोष्ट समजून घ्यायला हवी ना ! ज्याला लागले त्याचा दोष, भिंतीचा त्यात काय दोष ? असे या जगात सर्व भिंतीच आहेत. भिंतीवर आपटतो तेव्हा आपण तिच्याशी खरे-खोटे करायला जात नाही ना ? की 'हे माझे खरे आहे' असे ठरवायच्या भानगडीत आपण पडत नाही ना ? असे हेही सर्व भिंतीसारखेच आहे. त्यांचाशी खरे-खोटे करण्याची गरजच नाही.

संघर्ष, ही अज्ञानताच आहे आपली

संघर्ष होण्याचे कारण काय ? अज्ञानता. जोपर्यंत कोणाशीही मतभेद

होत असतो, तर ती तुमच्या निर्बलतेची निशाणी आहे. लोक चुकीचे नाहीत. मतभेदामध्ये चूक तुमचीच आहे. लोकांची चूक नसतेच. तो जाणूनबुजून करत असेल तर तिथे तुम्ही माफी मागून घ्यावी की, 'भाऊ, मला हे समजत नाही.' जिथे संघर्ष होतो तिथे आपलीच चूक आहे.

घर्षणाने शक्ती कमी होते

सर्व आत्मशक्ती जर कधी संपत असेल तर ती घर्षणामुळे. घर्षणात जरा सुद्धा अडलात तर संपेल! समोरचा वाद घालत असेल तरी पण आपण संयमपूर्वक राहिले पाहिजे! संघर्ष तर व्हायलाच नको. मग हा देह जायचा असेल तर जावो परंतु कुठल्याही परिस्थितीत संघर्ष व्हायला नकोच. केवळ हा संघर्ष नसेल तर मनुष्य मोक्षाला जाईल. जर कुणी इतकेच शिकला असेल की 'मला संघर्षात पडायचेच नाही,' तर मग अशा माणसाला गुरूची किंवा कोणाच्याही कृपेची आवश्यकता नाही, एक-दोन जन्मातच तो सरळ मोक्षाला जाईल. 'घर्षणात यायचेच नाही' अशी श्रद्धा जर त्याच्यात निर्माण झाली आणि त्याने तसे ठाम ठरवले तेव्हापासूनच त्याला समकित झाला!

पूर्वी जे घर्षण झाले होते आणि जो तोटा झाला होता, तोच परत येतो. पण आता नवीन घर्षण उभे केले तर मात्र शक्ती निघून जाईल, आलेली शक्ती पण निघून जाईल. आणि जर आपण घर्षण होऊच दिले नाही, तर शक्ती उत्पन्न होतच राहिल!

या संसारात वैरभावाने घर्षण होत असते. संसाराचे मूळ बीज वैर आहे. ज्याचे वैर आणि घर्षण बंद झाले, त्याचा मोक्ष झाला! प्रेम नडत नाही, वैर संपले तर प्रेम उत्पन्न होते.

कॉमनसेन्स, एवरीव्हेर एप्लिकेबल

कोणी आपल्याशी संघर्ष केला तरी आपण कोणाशीही संघर्षात पडू नये, अशा प्रकारे राहिलो तर कॉमनसेन्स उत्पन्न होतो. परंतु आपण

मात्र कोणाबरोबरही संघर्ष करायला नको, नाहीतर कॉमनसेन्स निघून जाईल. आपल्याकडून संघर्ष व्हायला नको. समोरच्या माणसाच्या संघर्षाने आपल्यात 'कॉमनसेन्स' उत्पन्न होतो. आत्म्याची शक्ती अशी आहे की, संघर्षाच्या वेळेला कसे वागावे याचा सर्व उपाय दाखवून देते, आणि एकदा दाखविल्यानंतर ते ज्ञान जात नाही. असे करता करता 'कॉमनसेन्स' वाढत जातो.

या भिंतीसाठी उलट-सुलट विचार आले तर हरकत नाही, कारण ते एकतर्फी नुकसान आहे परंतु जिवंत लोकांसाठी एक जरी वाईट विचार आला तर मात्र जोखीम आहे. दोन्हीपक्षी नुकसान होणार. परंतु नंतर आपण त्याचे प्रतिक्रमण केले तर सर्वच दोष निघून जातात. म्हणून जिथे जिथे घर्षण होत आहे तिथे प्रतिक्रमण करा, म्हणजे घर्षण संपून जाईल.

ज्याला संघर्ष होत नाही त्याचा तीन जन्मात मोक्ष होईल याची मी गॅरंटी देतो. संघर्ष झालाच तर प्रतिक्रमण करून घ्यावे. कारण संघर्ष तर होणारच. जोपर्यंत विषयविकार आहे, संबंध आहे तोपर्यंत संघर्ष होणार. संघर्षाचे मूळ कारण विषयविकार हेच आहे. ज्याने विषयविकार जिंकला, त्याला कोणी हरवू शकणार नाही. कोणी त्याचे नाव सुद्धा घेणार नाही. त्याचा प्रभाव पडेल.



जे घडले तोच न्याय

निसर्ग तर सदैव न्यायीच आहे

निसर्गाचा जो न्याय आहे त्यात एक क्षणसुद्धा अन्याय झाला नाही. एकाक्षणासाठी सुद्धा हा निसर्ग अन्यायी झाला नाही. कोर्टात अन्याय झाला असेल, परंतु निसर्ग कधीच अन्यायी होत नाही.

निसर्गाच्या न्यायाला जर नीट ओळखाल की 'घडले तोच न्याय' तर तुम्ही या जगातून मुक्त होऊ शकाल. पण जर निसर्गाला जरा सुद्धा अन्यायी समजाल तर मात्र तुम्ही या जगात गुरफटून जाल. निसर्गाला न्यायी मानणे यालाच ज्ञान म्हणतात. 'जसे आहे तसे' समजणे, याचे नाव ज्ञान, 'जसे आहे तसे' न समजणे याचे नाव अज्ञान.

या जगात न्याय शोधण्यामुळेच तर साऱ्या जगात लढाया झाल्या आहेत. जग हे न्यायस्वरूपच आहे. म्हणून या जगात न्याय शोधूच नका. 'जे घडले तोच न्याय.' जे घडून गेले तोच न्याय. हे कोर्ट वगैरे बनलेत, ते न्याय शोधायला निघालात म्हणूनच ना! अरे माणसा! तिथे न्याय होतो का? त्यापेक्षा काय घडले ते पाहा ना! हाच न्याय आहे. न्याय-अन्यायाचे फळ हे सारे हिशोबाने येते आणि आपण आपला न्याय त्याच्यासोबत जाईंट करायला (जोडायला) जातो. म्हणून मग कोर्टातच जावे लागेल ना?

तुम्ही कोणाला एक शिवी दिली तर तो तुम्हाला दोन-तीन शिव्या देईलच. कारण त्याचे मन तुमच्यावरील रागाने धुमसत असते. आता यावर लोक त्याला काय म्हणतील? तू त्याला तीन शिव्या का दिल्या? ह्याने तर एकच शिवी दिली होती. तर यात न्याय काय आहे? त्याने तुम्हाला तीन शिव्या द्यायच्या अशाच हिशोबच होता. मागचा हिशोब तो वसूल करणार की नाही? निसर्गाचा न्याय आहे की मागचा जो हिशोब असेल तो सर्व हिशोब एकत्र करून समोर आणतो. आज पतीला त्याची पत्नी त्रास देत असेल, तो निसर्गाचा न्यायच आहे. पतीला वाटते

की ही पत्नी खूप वाईट आहे, आणि पत्नीला काय वाटते की पती वाईट आहे. परंतु हा निसर्गाचा न्यायच आहे.

ही तर ह्या जन्माची घामाची कमाई आहे परंतु मागचा सर्व हिशोब बाकी आहे ना! वहीखाते बाकी आहे म्हणून, नाहीतर कोणीही आपले काहीही घेऊ शकत नाही. घेऊ शकेल अशी कोणाची शक्तीच नाही. आणि घेतो तो आपला मागचा कित्येक जन्माचा हिशोब आहे. या जगात कोणी असा जन्माला आला नाही की जो कोणाला काही करू शकेल. इतके नियमबद्ध हे जग आहे.

परिणामावरून कारण कळते

हा सारा रिजल्ट (निकाल) आहे. जसा परीक्षेचा रिजल्ट लागतो ना, गणितात शंभर पैकी पंच्याण्णव गुण मिळाले आणि इंग्रजीत शंभर पैकी पंचवीस गुण मिळाले. तर काय आपल्या लक्षात येत नाही की, आपली कुठे चूक झाली? या परिणामावरून कोणकोणत्या कारणाने चुका झाल्या ते आपल्याला समजते ना? हे सर्व संयोग जे एकत्र होतात, ते सारे परिणाम आहेत. आणि त्या परिणामावरून कारण काय होते ते आपल्याला कळते.

इथे रस्त्यात सर्व माणसे येत-जात असतात आणि तिथे बाभळीच्या काट्याची मोळी पडलेली असेल. रस्त्यातून इतके लोक येत-जात असतात पण ती मोळी तशीच पडलेली असते. तसे तर तुम्ही कधी बूट, चप्पल घातल्याशिवाय निघत नाही, परंतु त्या दिवशी कोणाकडे गेले असाल आणि अचानक तिथे आरडाओरड झाली की, 'चोर आला, चोर आला' तेव्हा तुम्ही अनवाणी पायाने पळता, आणि तो काटा तुमच्या पायात घुसतो, तर तो तुमचा हिशोब!

कोणी दुःख दिले तर जमा करून टाकावे. पूर्वी तू जे दिले असेल तेच परत जमा करायचे आहे. कारण इथे विनाकारण कुणी कुणाला

दुःख देऊ शकेल असा कायदाच नाही. त्याच्यामागे कारणे असलीच पाहिजेत. म्हणून जमा करून टाकावे.

परमेश्वराकडे कसे असते ?

परमेश्वर न्यायस्वरूप नाही तसेच अन्यायस्वरूपही नाही. कोणाला दुःख होऊ नये हीच परमेश्वराची भाषा आहे. न्याय-अन्याय ही तर लोकभाषा आहे.

चोर, चोरी करण्यात धर्म समजतो, दानेश्वर दान देण्यात धर्म समजतो, ही लोकभाषा आहे, परमेश्वराची भाषा नाही. परमेश्वराकडे असे काहीच नाही. परमेश्वराकडे तर एवढेच आहे की, 'कोणत्याही जीवाला दुःख होऊ नये, हीच आमची आज्ञा आहे!'

निजदोष दाखवतो अन्याय

फक्त स्वतःच्या दोषामुळे सर्व जग बेकायदेशीर (अन्यायकारक) वाटते. जग बेकायदेशीर कोणत्याही क्षणी नसते. पूर्णपणे न्यायसंगतच असते. इथल्या कोर्टाच्या न्यायात फरक पडू शकतो. तो खोटाही ठरू शकतो पण निसर्गाच्या न्यायात मात्र फरक होत नाही.

आणि एका सेकंडासाठी सुद्धा न्यायात बदल होत नाही. निसर्ग जर अन्यायी असते तर कोणी मोक्षाला गेलेच नसते. कोणी म्हणेल, की चांगल्या माणसांना अडचणी का येतात ? पण इतर कोणीही अशी अडचण उभी करू शकतच नाही. कारण जर तुम्ही स्वतः कशातही हस्तक्षेप केला नाही, तर कोणाची ताकद नाही की तुमचे नाव घेईल. स्वतःच हस्तक्षेप केला होता म्हणून हे सारे घडले.

जगत न्याय स्वरूप

हे जग खोटे नाही. जग न्यायस्वरूप आहे. निसर्गाने कधीही अन्याय केलेला नाही. निसर्ग माणसाला कापून टाकतो, ॲक्सिडन्ट होतो,

हे सारे न्यायस्वरूप आहे. न्यायाबाहेर निसर्ग जात नाही. विनाकारण अज्ञानतेमुळे लोक काहीही बोलत राहतात आणि जीवन जगण्याची कलाही अवगत नाही. नुसती चिंताच चिंता... म्हणून जे घडले, त्यास न्याय म्हणा.

‘जे घडले तोच न्याय,’ हे जर समजले तर संपूर्ण संसारसागर पार होईल. या जगात एक सेकंड पण अन्याय होत नाही. न्यायच होत राहिला आहे. परंतु बुद्धी आपली फसगत करविते की, याला न्याय कसे म्हणता येईल? म्हणून आम्ही मूळ गोष्ट सांगू इच्छितो की हे निसर्गाचे न्याय आहे, आणि बुद्धीपासून तुम्ही वेगळे होऊन जा. अर्थात यात बुद्धी आपल्याला फसविते. एकदा समजून घेतल्यानंतर मग बुद्धीचे आपण ऐकायचे नाही. जे घडले, तोच न्याय. कोर्टाच्या न्यायात चूकभूल होऊ शकते, परंतु ह्या न्यायात फरक होत नाही.

न्याय शोधून शोधून तर दम निघून गेला आहे. माणसाच्या मनात असे विचार येतात की मी याचे काय बिघडवले आहे, की तो माझे बिघडवत आहे? न्याय शोधायला निघाले म्हणून तर सर्वांना मार पडत आहे. तेव्हा न्याय शोधूच नये. न्याय शोधल्यामुळे या सर्वांना मार खाऊन वळ उमटले, तरी पण शेवटी झाले तर तेच. शेवटी होता तिथला तिथेच. तर मग आधीच का नाही समजून घ्यायचे? ही तर केवळ अहंकारची दखल आहे.

विकल्पांचा अंत हाच मोक्षमार्ग

आता बुद्धी जेव्हा विकल्प करविते ना, तेव्हा बुद्धीला सांगावे की ‘जे घडले, तोच न्याय’. बुद्धी न्याय शोधते की माझ्यापेक्षा लहान आहेस, तरी माझी मर्यादा ठेवत नाही. मर्यादा ठेवली हाही न्याय आणि नाही ठेवली तोही न्याय. बुद्धी जितकी निर्विवाद होईल तितकेच आपण निर्विकल्प होऊ!

न्याय शोधायला निघाले म्हणजे विकल्प वाढतच जाणार आणि हा नैसर्गिक न्याय विकल्पांना निर्विकल्प बनवित जातो. जे 'घडले, तोच न्याय' आहे, आणि तरीही पाच व्यक्तींचा पंच जो निर्णय घेतो तेही नेमके त्याच्या विरूद्धच जाते. म्हणून तो त्या न्यायालाही स्वीकारत नाही, म्हणजे तो कोणाचेच ऐकत नाही. त्यामुळे मग विकल्प वाढतच जातात. स्वतःच्या अवतीभवती जाळेच गुंफत राहतो, असा माणूस काहीच प्राप्त करू शकत नाही. विनाकारण अतिशय दुःखी होतो! त्यापेक्षा पहिल्यापासूनच श्रद्धा ठेवावी की जे घडून गेले तोच न्याय.

आणि निसर्ग नेहमी न्यायच करित असतो, निरंतर न्यायच करित आहे पण पुरावा देऊ शकत नाही. पुरावे 'ज्ञानी' देतात की, हा न्याय कशा तऱ्हेने आहे? कसे घडले, हे सर्व 'ज्ञानी' सांगू सकतात. त्याला संतुष्टी देतात तेव्हा द्विधा संपते व समाधान मिळते. निर्विकल्पी झालो तर उलगडा होईल.



भोगतो त्याची चूक

निसर्गाच्या न्यायालयात...

या जगाचे न्यायाधीश तर ठिकठिकाणी आहेत, परंतु कर्म जगाचा नैसर्गिक न्यायाधीश तर एकच आहे, जो 'भोगतो त्याची चूक' हा एकच न्याय आहे, ज्यामुळे संपूर्ण जग चालत आहे आणि भ्रांतिच्या न्यायाने हा संपूर्ण संसार उभा आहे.

एक क्षण सुद्धा जग न्यायाबाहेर चालत नाही. ज्याला बक्षिस द्यायचे असेल त्याला बक्षिस देते. ज्याला दंड द्यायचा असेल त्याला दंड देते परंतु जग न्यायाबाहेर चालत नाही. न्यायातच आहे, संपूर्ण न्यायसंगतच आहे. परंतु समोरच्या व्यक्तीच्या दृष्टीत हे येत नसल्यामुळे त्याला समजत नाही. जेव्हा दृष्टी निर्मळ होईल तेव्हा न्याय दिसेल. स्वार्थदृष्टी असेपर्यंत न्याय कसा दिसणार ?

आपण का भोगायचे ?

आपल्याला दुःख का भोगावे लागले ते शोधून काढा ना ?! हे तर आपण आपल्याच चुकीमुळे बांधलेलो आहोत, लोकांनी येऊन बांधलेले नाही. चुका संपल्या की मुक्त. आणि खरे तर आपण मुक्तच आहोत. परंतु चुकांमुळे बंधन भोगत असतो.

जगाच्या वास्तविकतेचे रहस्यज्ञान लोकांच्या लक्षातच नाही आणि ज्यामुळे सतत भटकावे लागते, त्या अज्ञान-ज्ञानाची माहिती सर्वानाच आहे. तुमचा खिसा कापला, यात चूक कोणाची ? त्याचा खिसा कापला नाही आणि तुमचाच का कापला ? तुम्हा दोघांपैकी सध्या भोगतो कोण ? भोगतो त्याची चूक.

भोगणे स्वतःच्या चुकीमुळे

जो दुःख भोगतो ती त्याची चूक आणि सुख भोगतो तर ते त्याचे

बक्षिस. परंतु भ्रांतिचा कायदा निमित्तालाच पकडतो. परमेश्वराचा कायदा, रियल (खरा) कायदा, तो तर ज्याची चूक असेल त्यालाच पकडणार. हा कायदा एकजेवट आहे आणि त्यात कोणी बदल करूच शकत नाही. जगात असा कोणताही कायदा नाही की जो कोणाला दुःख देऊ शकेल.

स्वतःची काही चूक असेल तरच समोरचा काही बोलणार ना? म्हणून चूक मिटवून टाका ना! या जगात कोणताही जीव कोणत्याही जीवाला त्रास देऊ शकत नाही, असे स्वतंत्र आहे, आणि जर कुणी त्रास देत असेल तर त्याचे कारण पूर्वी जी दखल केली होती त्याचाच हा परिणाम आहे. म्हणून चूक संपवा म्हणजे त्याचा हिशोब राहणार नाही.

जग दुःख भोगण्यासाठी नाही, सुख भोगण्यासाठी आहे. ज्याचा जेवढा हिशोब असेल तेवढे त्याला मिळते. कित्येक जण केवळ सुखच उपभोगत असतात. ते कशामुळे? कित्येक जण फक्त दुःखच भोगत असतात, ते कशामुळे? तर त्यांनी तसा हिशोब सोबत आणलेला असतो म्हणून. स्वतःला जे दुःख भोगावे लागत आहे तो स्वतःचाच दोष आहे, इतर कोणाचाही दोष नाही. जो दुःख देतो त्याची चूक नाही. दुःख देतो त्याची चूक संसारात, आणि जो भोगतो त्याची चूक हे परमेश्वरी कायद्यात.

परिणाम, स्वतःच्या चुकीचा

जेव्हा जेव्हा आपल्याला काही भोगावे लागते ते आपल्याच चुकांचा परिणाम आहे. स्वतःच्या चुकीशिवाय आपल्याला भोग भोगावे लागत नाही. या जगात असा कोणीही नाही जो आपल्याला किंचितमात्र दुःख देऊ शकेल आणि जर कोणी दुःख देणारा आहे तर ते आपल्याच चुकीमुळे आहे. समोरच्याचा दोष नाही. तो तर निमित्त आहे. म्हणून 'भोगतो त्याची चूक'.

पती-पत्नी आपसात खूप भांडत असतील आणि जेव्हा दोघेही झोपायला गेल्यानंतर आपण गुपचुप पाहायला गेलो तर ती बाई निवांत

झोपलेली असते. आणि तो भाऊ सारखा कुशी बदलत असतो, तर आपण समजून जायचे की यात पतीचीच चूक आहे, कारण ती बाई भोगत नाही. ज्याची चूक असेल तोच भोगतो. आणि जर त्यावेळेला तो भाऊ झोपलेला असेल आणि ती बाई जागी असेल, तर समजावे की त्या बाईची चूक आहे. 'भोगतो त्याची चूक', हे तर फार गुह्य विज्ञान आहे! सारे जग निमित्तालाच दोष देत असते.

परमेश्वराचा कायदा काय ?

परमेश्वराचा कायदा तर काय म्हणतो की ज्या क्षेत्रात, ज्या काळात जो भोगतो तो स्वतःच गुन्हेगार आहे. आता कोणाचा खिसा कापला गेला तर त्या कापणाऱ्यासाठी तर ती आनंदाची गोष्ट असते, तो तर मजेत जिलेबी खात असेल, हॉटेलात बसून चहापाणी आणि नाश्ता करीत असेल. आणि त्याच वेळी ज्याचा खिसा कापला गेला तो भोगत असेल. म्हणून 'भोगतो त्याची चूक'. त्याने पूर्वी कधीतरी चोरी केली असेल म्हणून आज तो पकडला गेला, आणि खिसा कापणारा तर जेव्हा तो पकडला जाईल तेव्हा त्याला चोर म्हटले जाईल.

संपूर्ण जग समोरच्याचीच चूक पाहतो. भोगत असतो स्वतः पण चूक समोरच्याचीच पाहतो. उलट त्यामुळे गुन्हे दुप्पट होत राहतात आणि व्यवहारातील गुंतागुंतीही वाढत जाते. ही गोष्ट जर नीट समजली तर गुंता सुटत जाईल.

या जगाचा नियम असा आहे की जे डोळ्यांनी दिसते, त्यास चूक म्हणतात आणि निसर्गाचा नियम असा आहे की, जो भोगत आहे, त्याची चूक आहे.

कोणालाही किंचितमात्र दुःख द्यायचे नाही. कोणी आपल्याला दुःख दिले तर ते आपण जमा करून टाकायचे. तर आपले वहीखाते चोख होतील. आता पुन्हा कोणाला द्यायचे नाही, नवीन व्यापार सुरू

करायचा नाही आणि जुना हिशोब बाकी असेल तर मांडवली करून टाकावी म्हणजे तो हिशोब पूर्ण होईल.

उपकारी, कर्मापासून मुक्त करविणारे

जगात दोष कोणाचाच नाही. दोष काढणाऱ्याचा दोष आहे. जगात दोषी कुणीच नाही. सगळे जण आपापल्या कर्माच्या उदयाने आहेत. जे कोणी भोगत आहेत तो काही आजच गुन्हा नाही. हे सारे मागच्या जन्मीच्या कर्मांचे फलित आहे. आज तर त्याला पश्चाताप होत असेल, परंतु पूर्वी करार झालेला आहे त्याचे काय? तो करार पूर्ण केल्याशिवाय तर गत्यंतरच नाही.

सून सासूला दुःख देते किंवा सासू सूनला दुःख देते, यात कोणाला भोगावे लागते? सासूला. तर सासूची चूक आहे. सासू सूनला दुःख देत असेल, तर सूनने हे गृहीतच धरायला हवे की यात माझीच चूक आहे. हे दादाजींच्या ज्ञानाच्या आधाराने समजून घ्यायला हवे की, माझीच चूक असेल म्हणूनच ती शिव्या देते. अर्थात सासूचा दोष काढायला जाऊ नये. सासूचा दोष काढल्याने गुंता वाढतो, कॉम्प्लेक्स होत जाते आणि सासूला सून त्रास देत असेल तर सासूने दादाजींच्या ज्ञानाच्या आधारे समजून घ्यायला हवे की भोगतो त्याची चूक. त्यामुळे मलाच निभावून घ्यायला हवे.

सुटका करून घ्यायची असेल तर जे काही कडू-गोड (शिव्या, अपमान वगैरे) येईल ते जमा करून टाका, म्हणजे तुमचा हिशोब पूर्ण होईल. या जगात हिशोबाशिवाय नजरेस नजरही मिळत नाही! तर मग बाकी सगळे काय हिशोबाशिवाय होत असेल का? तुम्ही ज्यांना जेवढे दिले असेल तेवढे सर्व ते तुम्हाला परत देतील. तेव्हा तुम्ही खूश होऊन जमा करून टाका आणि म्हणा, बरे झाले! आता माझा हिशोब चुकता होईल! आणि जर चूक कराल तर पुन्हा भोगावेच लागेल!

स्वतःच्या चुकीमुळेच मार खातात. ज्याने दगड मारला त्याची चूक नाही पण ज्याला दगड लागला त्याची चूक. तुमच्या आजूबाजूची मुले वाटेल तशा चुका किंवा दुष्कृत्य करत असतील पण तुमच्या वर त्याचा परिणाम होत नसेल तर ती तुमची चूक नाही. परंतु जर तुमच्यावर परिणाम झाला तर ती तुमची चूक आहे, हे नक्कीच समजून जावे!

असे पृथक्करण तर करा

चूक कोणाची आहे? तर म्हणे, कोण भोगत आहे हे शोधून काढा. नोकराच्या हातून दहा ग्लास फुटले तर त्याचा परिणाम घरातील माणसांवर होणार की नाही? आता घरातील माणसांमध्ये मुले तर काही भोगत नाहीत, पण त्यांचे आई-वडील मात्र चिडत राहतात. त्यातही आई थोड्यावेळाने निवांत झोपेले पण त्याचे वडील मात्र हिशोब करीत राहतात. दहा गुणीले पाच, पन्नास रुपयांचे नुकसान झाले! तो जास्ट एलर्ट (जागृत) आहे म्हणून जास्त दुःख भोगेल. त्यावरून 'भोगतो त्याची चूक.' तो जर असे पृथक्करण करत करत पुढे चढत गेला तर सरळ मोक्षाला पोहोचेल.

प्रश्नकर्ता : काही लोक असेही असतात की आम्ही जर कितीही चांगले वागलो तरी ते समजून घ्यायला मागत नाही.

दादाश्री : जे दुसऱ्यांची चूक पाहतात ते साफ खोटे आहे. स्वतःच्या चुकीमुळेच निमित्त भेटते. इथे तर जिवंत निमित्त भेटला तर त्याला चावायला धावतात. पण मग काटा लागला तर काय कराल? भर चौकात काटा पडलेला आहे, हजारो माणसे तेथून जातात, कोणालाही काटा रूतत नाही, परंतु चंदु तेथून निघताच काटा जरी वाकडा असेल तरी त्याच्या पायात रूतेल. 'व्यवस्थित शक्ती' तर कशी आहे? ज्याला काटा लागायचा असेल त्यालाच लागेल. त्यासाठी सर्व संयोग एकत्र करून देते, परंतु यात निमित्ताचा काय दोष?

कोणी विचारले की मी माझ्या चुका कशा ओळखू? तेव्हा आम्ही त्याला शिकवतो की तुला जिथे जिथे दुःख भोगावे लागत आहे, तिथे तुझी चूक आहे. तुझी अशी कोणती चूक झाली असेल की तुला असे भोगायची वेळ आली, हे तू शोधून काढ.

मूळ चूक कुठे आहे?

चूक कोणाची? जो भोगतो त्याची! कोणती चूक? तर 'मी चंदुभाऊ आहे' ही तुमची मान्यताच चुकीची आहे कारण या जगात कुणीच दोषी नाही, म्हणून कोणी गुन्हेगारही नाही, असे सिद्ध होते.

दुःख देणारा तर फक्त निमित्त आहे. परंतु मुळात चूक स्वतःचीच असते. जो फायदा मिळवून देतो तोही निमित्त आहे आणि जो नुकसान करवितो तोही निमित्तच आहे, हा सगळा आपलाच हिशोब आहे, त्यामुळेच हे सारे घडत असते.



स्वतःचे दोष धुण्याचे साधन-प्रतिक्रमण

क्रमण-अतिक्रमण-प्रतिक्रमण

संसारात जे काही घडत आहे ते क्रमण आहे. जोपर्यंत ते सहजरूपाने होत असते तोपर्यंत क्रमण आहे परंतु जर एक्सेस (जास्त) झाले तर ते अतिक्रमण म्हटले जाईल, आणि ज्याच्याप्रति अतिक्रमण झाले असेल त्यातून सुटायचे असेल तर त्याचे प्रतिक्रमण करावेच लागेल, अर्थात (दोष) धुवावे लागेल, तरच स्वच्छ होईल. मागच्या जन्मी भाव केला असेल की अमक्या व्यक्तीला चार थोबडीत मारायच्या आहेत, त्या कारणामुळे ह्या जन्मात जेव्हा ते रूपकमध्ये येते तेव्हा चार थोबडीत मारल्या जातात. त्यास अतिक्रमण झाले असे म्हणतात, म्हणून त्याचे प्रतिक्रमण करावे लागेल. समोरच्या व्यक्तीच्या शुद्धात्म्याला आठवून, झालेल्या दोषांचे प्रतिक्रमण करायला पाहिजे.

काही वाईट आचरण झाले त्यास अतिक्रमण म्हणतात. जे खराब आचरण झाले तो तर डाग म्हटला जातो, नंतर तो मनातल्या मनात टोचत राहतो. त्यास धुण्यासाठी प्रतिक्रमण करावे लागतात. या प्रतिक्रमणाने तर समोरच्या व्यक्तीचा सुद्धा तुमच्यासाठी भाव बदलून जातो. स्वतःचे भावही चांगले होतात व समोरच्या व्यक्तीचेही भाव चांगले होतात. कारण प्रतिक्रमाणामध्ये तर इतकी शक्ती आहे की वाघ सुद्धा कुत्र्यासारखा होऊन जातो. प्रतिक्रमण केव्हा उपयोगी पडते? जेव्हा काही उलट परिणाम आले तेव्हाच उपयोगी पडते.

प्रतिक्रमणाची यथार्थ समज

प्रतिक्रमण म्हणजे काय? प्रतिक्रमण म्हणजे समोरचा जो आपला अपमान करत आहे, ते आपण समजून घ्यायला पाहिजे की या अपमानाचा गुन्हेगार कोण आहे? अपमान करणारा गुन्हेगार आहे की भोगणारा गुन्हेगार आहे, हे आपणास प्रथम निश्चित केले पाहिजे. तर यात अपमान करणारा हा बिलकूल पण गुन्हेगार नसतो. तो निमित्त असतो आणि आपल्याच कर्माच्या उदयाधीन तो निमित्त भेटतो. अर्थात आपलाच गुन्हा आहे. आपल्याला आता त्याच्यासाठी खराब भाव होत आहेत एवढ्यासाठीच

प्रतिक्रमण करायला हवे. तो नालायक आहे, लबाड आहे, असे विचार मनात आले असतील तर प्रतिक्रमण करायचे. जर आपल्याला कोणी शिवी दिली तर तो आपलाच हिशोब आहे, तो तर निमित्त आहे. खिसा कापला तर तो कापणारा निमित्त आहे आणि आपलाच हिशोब आहे. हा तर निमित्तालाच चावा घालत असतो आणि त्याचीच भांडणे आहेत ही सर्व.

दिवसभरात जो व्यवहार करत असतो त्यात काही चुकीचा व्यवहार झाला असेल तर ते आपल्याला कळते की याच्याबरोबर चुकीचा व्यवहार झाला आहे. कळते की नाही? आपण जो व्यवहार करत असतो, ते सर्व क्रमण आहे. क्रमण म्हणजे व्यवहार. आता जर कोणाबरोबर चुकीचा व्यवहार झाला, तेव्हा आपल्याला कळते की याच्यासोबत कडक शब्द बोलले गेले किंवा चुकीचे वागलो. हे कळते की नाही कळत? तर ते अतिक्रमण म्हटले जाते.

अतिक्रमण म्हणजे आपण उलट चाललो. आणि तितकेच सरळ परत फिरणे त्याचे नाव प्रतिक्रमण.

प्रतिक्रमणाची यथार्थ विधी

प्रश्नकर्ता : प्रतिक्रमणात काय करायचे असते?

दादाश्री : मन-वचन-कायेचा योग, भावकर्म-द्रव्यकर्म-नोकर्म, चंदुभाऊ आणि चंदुभाऊच्या नावाची सर्व मायेपासून भिन्न, अशा त्याच्या 'शुद्धात्मा'ला स्मरून म्हणायचे की, 'हे शुद्धात्मा भगवान, माझ्याने कडक बोलले गेले ती चूक झाली, त्यासाठी त्याची माफी मागत आहे, आणि ती चूक पुन्हा करणार नाही असा निश्चय करीत आहे. पुन्हा कधी अशी चूक न होवो अशी मला शक्ती द्या.' 'शुद्धात्मा'ला स्मरून किंवा 'दादा'ला स्मरून म्हणायचे की, 'ही चूक झाली' अर्थात ती आलोचना आहे आणि ती चूक धुवून टाकायची हे प्रतिक्रमण आणि ती चूक पुन्हा करणार नाही, असा निश्चय करायचा, ते प्रत्याख्यान आहे. समोरच्या व्यक्तीला नुकसान होईल असे करणे किंवा त्याला आपल्यापासून दुःख होईल असे वागणे हे सर्व अतिक्रमण आहे. त्याचे लगेचच आलोचना प्रतिक्रमण, प्रत्याख्यान करावे लागते.

प्रतिक्रमण विधी

प्रत्यक्ष दादा भगवानांच्या साक्षीने देहधारी..... (ज्याच्या प्रति दोष झाला असेल त्या व्यक्तीचे नाव) च्या मन-वचन-कायेचे योग, भावकर्म, द्रव्यकर्म, नोकर्माहून भिन्न असे हे शुद्धात्मा भगवान! आपल्या साक्षीने आजच्या दिवसापर्यंत जे जे ★★ दोष झाले आहेत, त्यांची क्षमा मागत आहे, हृदयपूर्वक खूप पश्चाताप करीत आहे. मला क्षमा करा, क्षमा करा, क्षमा करा. आणि पुन्हा असे दोष कधीही करणार नाही, असा दृढ निश्चय करीत आहे, त्यासाठी मला परम शक्ती द्या.

★★ क्रोध-मान-माया-लोभ, विषय-विकार, कषाय इत्यादीपासून त्या व्यक्तीला दुःख दिले गेले असेल त्या सर्व दोषांना मनात आठवायचे.

अशा प्रकारे प्रतिक्रमण केल्याने जीवन सुंदर होईल आणि मोक्षाला जाता येईल! भगवंताने सांगितले आहे की, 'अतिक्रमणाचे प्रतिक्रमण कराल तरच मोक्षाला जाता येईल.'

निष्पक्षपाती त्रिमंदिर कशासाठी ?

मूळ पुरुष जसे की श्री महावीर भगवंत, श्रीकृष्ण भगवंत, श्रीराम भगवंत वगैरे जेव्हा देहधारी अवस्थेत, सशरीर उपस्थित असतात तेव्हा ते लोकांना धर्मासंबंधी मतमतांतरातून बाहेर काढून आत्मधर्मात स्थिर करतात. परंतु काळक्रमानुसार मूळ पुरुषांच्या अनुपस्थितीमुळे हळूहळू लोकांमध्ये मतभेद उद्भवतात व त्यामुळे धर्मात वाडे-संप्रदायांचे निर्माण होतात, ज्याच्या परिणामस्वरूप सुख आणि शांतीचा क्रमशः लोप होतो.

अक्रम विज्ञानी परमपूज्य श्री दादा भगवानांनी (दादाश्रींनी) लोकांना आत्मधर्माची प्राप्ती तर करवून दिली पण त्याचबरोबर धर्मात व्याप्त 'माझे-तुझे'ची भांडणे मिटवण्यासाठी आणि लोकांना धार्मिक पक्षपातच्या दुराग्रहाच्या जोखीमेतून बाहेर काढण्यासाठी एक अगदी वेगळेच, क्रांतिकारी पाऊल उचलले. जे आहे संपूर्ण निष्पक्षपाती धर्म संकुलाचे निर्माण.

मोक्षाच्या ध्येयाची पूर्णाहुती हेतू श्री महावीर स्वामी भगवंतांनी जगाला आत्मज्ञान प्राप्तीचा मार्ग दाखविला होता. श्रीकृष्णभगवंतांनी गीता उपदेशामध्ये अर्जुनाला 'आत्मवत सर्वभूतेषु'ची दृष्टी प्रदान केली होती. जीव आणि शिव, याचा भेद मिटल्यावरच आपण स्वतःच शिव स्वरूप होऊन 'चिदानंद रूपः शिवोहम् शिवोहम्', ही दशा प्राप्त करतो. अशा प्रकारे सर्व धर्मांच्या मूळ पुरुषांच्या हृदयातील गोष्ट ही आत्मज्ञान प्राप्तीचीच होती. जर ही गोष्ट समजली तर आत्मज्ञान प्राप्तीच्या पुरुषार्थाची सुरुवात होते. आणि प्रत्येकाला आत्मदृष्टीने पाहिल्यामुळे अभेदता उत्पन्न होते. कोणत्याही धर्माचे खंडन-मंडन होऊ नये, कोणत्याही धर्माचा प्रमाण दुखावला जाऊ नये अशी भावना निरंतर राहत असते.

परम पूज्य दादाश्री म्हणत असत की जाणते-अजाणतेपणी ज्यांची ज्यांची विराधना झालेली असेल, त्या सर्वांची आराधना केल्यामुळे सर्व विराधना धुतल्या जातात. अशा निष्पक्षपाती त्रिमंदिर संकुलात प्रवेश

करून तेथे विराजमान सर्व भगवंतांच्या मूर्त्यासमोर सहजरूपाने दोन्ही हात जोडून जेव्हा नतमस्तक होतो तेव्हा आतील सर्व पक्षपात, पकड, दुराग्रह, भेदभावपूर्ण मान्यता दूर होतात व निराग्रही होता येते.

दादा भगवान परिवाराचे मुख्य केंद्र त्रिमंदिर अडालज येथे अहमदाबाद-महेसाणा हाईवे वर, अहमदाबादहून अंदाजे 18 की.मी दूर स्थित आहे. तसेच गुजरातमधील अहमदाबाद, राजकोट, मोरबी, भूज, अंजार, गोधरा, भादरण, अमरेली, चलामली, वासणा, कटोसण, बडौदा, जामनगर, सुरेन्द्रनगर इत्यादी स्थानांवर सुद्धा निष्पक्षपाती त्रिमंदिराचे निर्माण झाले आहे. सद्या मुंबईमध्ये बोरीवली येथे सुद्धा भव्य त्रिमंदिराचे निर्माण कार्य सुरू आहे.



ज्ञानविधी काय आहे ?

☞ ज्ञानविधी हा भेदज्ञानाचा प्रयोग आहे, जो नेहमीच्या प्रश्नोत्तरी सत्संगापेक्षा वेगळाच आहे.

☞ 1958 साली परम पूज्य दादा भगवानांना जे आत्मज्ञान प्रकट झाले तेच आत्मज्ञान आज सुद्धा त्यांच्या कृपेमुळे आणि पूज्य निरूमांच्या आशीर्वादाने पूज्य दीपकभाई यांच्या माध्यमातून सर्वांना प्राप्त होत आहे.

ज्ञान का घेतले पाहिजे ?

☞ जन्म मरणाच्या चक्रातून मुक्त होण्यासाठी.

☞ स्वतःचा आत्मा जागृत करण्यासाठी.

☞ कौटुंबिक संबंध आणि कामकाजात सुख आणि शांती अनुभवण्यासाठी.

ज्ञानविधीतून काय प्राप्त होते?

- ☞ आत्मजागृती उत्पन्न होते.
- ☞ योग्य समज प्राप्त होते ज्यामुळे संसार व्यवहार पूर्ण करण्याच्या चाव्या मिळतात.
- ☞ अनंतकाळाची पापं भस्मसात होतात.
- ☞ अज्ञान मान्यता दूर होतात.
- ☞ ज्ञानजागृतीमध्ये राहिल्याने नवीन कर्मबंधन होत नाहीत आणि जुनी कर्म संपत जातात.

आत्मज्ञान प्राप्तीसाठी प्रत्यक्ष येणे आवश्यक आहे?

- ☞ आत्मज्ञान ज्ञानींची कृपा आणि आशीर्वादाचे फळ आहे. त्यासाठी प्रत्यक्ष येणे आवश्यक आहे.
- ☞ पुज्य नीरूमा आणि पूज्य दीपकभाई यांचे टी.व्ही आणि व्हीसीडी सत्संग कार्यक्रम आणि दादाजींची पुस्तके ज्ञानाची पूर्वभूमिका तयार करू शकतात परंतु आत्मसाक्षात्कार घडवू शकत नाही.
- ☞ इतर साधनांनी शांति अवश्य मिळते. परंतु ज्या प्रमाणे पुस्तकातील दिव्याचे चित्र प्रकाश देऊ शकत नाही परंतु प्रत्यक्ष प्रज्वलित दिवाच प्रकाश देऊ शकतो, त्याच प्रकारे आत्मा जागृत करून घेण्यासाठी तर स्वतः येऊन ज्ञान प्राप्त करून घ्यावे लागते.
- ☞ ज्ञान प्राप्तीसाठी तुम्हाला धर्म किंवा गुरु बदलण्याची गरज नाही.
- ☞ ज्ञान अमुल्य आहे तेव्हा ज्ञान प्राप्तीसाठी कोणतेही मुल्य द्यावे लागत नाही.

दादा भगवान फाउंडेशनची प्रकाशित पुस्तके

मराठी

1. भोगतो त्याची चूक
2. एडजस्ट एवरीव्हेर
3. जे घडले तोच न्याय
4. संघर्ष टाळा
5. मी कोण आहे ?
6. क्रोध
7. चिंता
8. प्रतिक्रमण
9. भावना सुधारे जन्मोजन्म
10. कर्माचे विज्ञान
11. पाप-पुण्य
12. आई-वडील आणि मुलांचा व्यवहार
13. पति-पत्नीचा दिव्य व्यवहार
14. समजपूर्वक प्राप्त ब्रह्मचर्य
15. मानव धर्म
16. मृत्युवेळी, आधी आणि नंतर
17. सेवा-परोपकार
18. दान
19. त्रिमंत्र
20. वर्तमान तीर्थंकर श्री सीमंधर स्वामी
21. चमत्कार
22. सत्य-असत्याचे रहस्य
23. वाणी, व्यवहारात
24. पैशांचा व्यवहार
25. क्लेश रहित जीवन
26. निजदोष दर्शनाने...निर्दोष !
27. प्रेम
28. गुरू-शिष्य
29. अहिंसा

हिन्दी

1. ज्ञानी पुरुष की पहचान
2. सर्व दुःखों से मुक्ति
3. कर्म का सिद्धांत
4. आत्मबोध
5. मैं कौन हूँ ?
6. वर्तमान तीर्थंकर श्री सीमंधर...
7. भुगते उसी की भूल
8. एडजस्ट एवरीव्हेयर
9. टकराव टालिए
10. हुआ सो न्याय
11. चिंता
12. क्रोध
13. प्रतिक्रमण
14. दादा भगवान कौन ?
15. पैसों का व्यवहार
16. अंतःकरण का स्वरूप
17. जगत कर्ता कौन ?
18. त्रिमंत्र
19. भावना से सुधरे जन्मोजन्म
20. प्रेम
21. माता-पिता और बच्चों का व्यवहार
22. समझ से प्राप्त ब्रह्मचर्य
23. दान
24. मानव धर्म
25. सेवा-परोपकार
26. मृत्यु समय, पहले और पश्चात
27. निजदोष दर्शन से... निर्दोष
28. पति-पत्नी का दिव्य व्यवहार
29. क्लेश रहित जीवन
30. गुरू-शिष्य
31. अहिंसा
32. सत्य-असत्य के रहस्य
33. चमत्कार
34. पाप-पुण्य
35. वाणी, व्यवहार में...
36. कर्म का विज्ञान
37. आप्तवाणी - 1 से 9 और 13 (पूर्वार्ध-उत्तरार्ध)
38. समझ से प्राप्त ब्रह्मचर्य (पूर्वार्ध-उत्तरार्ध)

★ दादा भगवान फाउंडेशन द्वारे गुजराती आणि इंग्रजी भाषेत सुद्धा बरीच पुस्तके प्रकाशित झाली आहे। वेबसाइट www.dadabhagwan.org वर सुद्धा आपण ही सगळी पुस्तके प्राप्त करू शकता।

★ प्रत्येक महिन्यात हिन्दी, गुजराती आणि अंग्रेजी भाषेत दादावाणी मेगेझीन प्रकाशित करीत आहे।

दादा भगवान परिवार

- अडालज** : त्रिमंदिर, सीमंधर सिटी, अहमदाबाद-कलोल हाईवे, पोस्ट : अडालज, जि.-गांधीनगर, गुजरात - 382421. फोन : (079) 39830100
- राजकोट** : त्रिमंदिर, अहमदाबाद-राजकोट हाईवे, तरघडिया चोकडी (सर्कल), पोस्ट : मालियासण, जि.-राजकोट. फोन : 9924343478
- भुज** : त्रिमंदिर, हिल गार्डनच्या मागे, एयरपोर्ट रोड. फोन : (02832) 290123
- अंजार** : त्रिमंदिर, अंजार-मुंद्रा रोड, सिनोग्रा पाटीया जवळ, सिनोग्रा गाँव, ता-अंजार. फोन : 9924346622
- मोरबी** : त्रिमंदिर, पो-जेपुर (मोरबी), नवलखी रोड, ता-मोरबी, जि-राजकोट, फोन : (02822) 297097
- सुरेन्द्रनगर** : त्रिमंदिर, लोकविद्यालय जवळ, सुरेन्द्रनगर-राजकोट हाईवे, मुळी रोड. फोन : 9879232877
- अमरेली** : त्रिमंदिर, लीलीया बायपास चोकडी, खारावाडी. फोन : 9924344460
- गोधरा** : त्रिमंदिर, भामैया गाँव, एफसीआई गोडाउन समोर, गोधरा, (जि.-पंचमहाल). फोन : (02672) 262300
- वडोदरा** : त्रिमंदिर, बाबरिया कोलेज जवळ, वडोदरा-सुरत हाई-वे NH-8, वरणामा गाँव. फोन : 9574001557
- जामनगर** : त्रिमंदिर, ब्रजभूमि-1 च्या समोर, TGES स्कूल जवळ, माणेक नगर, राजकोट रोड.
- अहमदाबाद** : दादा दर्शन, 5, ममतापार्क सोसाइटी, नवगुजरात कॉलेजच्या मागे, उस्मानपुरा, अहमदाबाद-380014. फोन : (079) 27540408
- वडोदरा** : दादा मंदिर, 17, मामानी पोळ-मुहल्ला, रावपुरा पुलिस स्टेशन समोर, सलाटवाडा, वडोदरा. फोन : 9924343335
- मुंबई** : 9323528901 **दिल्ली** : 9810098564
- कोलकता** : 9830093230 **चेन्नई** : 9380159957
- जयपुर** : 9351408285 **भोपाल** : 9425024405
- इन्दौर** : 9039936173 **जबलपुर** : 9425160428
- रायपुर** : 9329644433 **भिलाई** : 9827481336
- पटना** : 7352723132 **अमरावती** : 9422915064
- बेंगलूर** : 9590979099 **हैदराबाद** : 9989877786
- पूणे** : 9422660497 **जालंधर** : 9814063043
- U.S.A.** : **DBVI Tel. :** +1 877-505-DADA (3232),
Email : info@us.dadabhagwan.org
- U.K.** : +44 330-111-DADA (3232) **Australia** : +61 421127947
- Kenya** : +254 722 722 063 **New Zealand** : +64 21 0376434
- UAE** : +971 557316937 **Singapore** : +65 81129229



ज्ञानविधी

ज्ञानविधी ही अनंत जन्मांपासून स्वतःच्या स्वरूपाची म्हणजे आत्म्याची अनुभूति करण्यासाठी आसुसलेल्या मुमुक्षुंकरिता ज्ञानी पुरुष दादा भगवानांची अक्रम विज्ञानाद्वारे दिलेली अनमोल भेट आहे. ज्ञानविधी हा मी (आत्मा) आणि माझे (मन-वचन-काया) यात भेदेरेखा आखणारा, ज्ञानी पुरुषाच्या विशेष आध्यात्मिक सिद्धीद्वारे होणारा वैज्ञानिक ज्ञान प्रयोग आहे. या आत्मज्ञानाने शाश्वत परमानंदाची प्राप्ती होते; आणि चिंतेपासून मुक्ती मिळू लागते. त्याचबरोबर व्यावहारिक गुंता सोडवण्यासाठी सुद्धा उपयोगी ठरते त्यामुळे मग सांसारिक संबंधही शांतीपूर्ण होतात.

- दादाश्री



dadabagwan.org



Printed in India

Price ₹10